

اہل السنّت والجماعۃ کون؟^(۳)

حافظ نذیر احمد ہاشمی

اشاعرہ اور ماتریدیہ کے مابین اختلافی مسائل میں سے ایک اہم مسئلہ ”ایمان میں کمی بیشی“ کا ہے۔

ایمان کے لغوی معنی

ایمان کا لفظ ’م‘ ن سے مشتق ہے اور امن خوف کی ضد ہے یعنی اطمینان اور طمانیت۔ ’والامن نفیض الخوف‘^(۶۵) جب یہ باب افعال سے آتا ہے تو متعدی ہو جاتا ہے اور اس کے معنی ازالہ خوف کے ہو جاتے ہیں۔ ’فَأَمَّا آمَنَتْهُ فَهُوَ ضِدُّ اخْفَتَهُ‘^(۶۶)۔ پھر کبھی وہ متعدی بیک مفعول ہوتا ہے مثلاً کہا جاتا ہے آمَنَتْهُ ’میں نے اس سے خوف زائل کر کے اس کو مطمئن کر دیا‘۔ اور کبھی متعدی بہ دو مفعول ہوتا ہے مثلاً آمَنَتْهُ غیری ’میں نے اس کو اپنے غیر سے بے خوف اور مطمئن کر دیا‘۔ پھر جب یہ باب افعال سے استعمال ہوتا ہے تو اس کا معنی ازالہ خوف ہوتا ہے اور متعدی بہ دو مفعول ہوتا ہے۔ اس صورت میں پہلے مفعول کی طرف بنفسہ اور دوسرے مفعول کی طرف بواسطہ حرف جر ’مِن‘ متعدی ہوتا ہے۔ مثلاً سورۃ ایلاف کی آیت کریمہ ہے ﴿وَأَمَّنَّهُمْ مِّنْ خَوْفٍ ۝۴﴾ دوسرا مفعول ’خوف‘ بواسطہ ’مِن‘ مذکور ہے۔

کبھی لفظ ’ایمان‘ ’باء‘ کے صلہ کے ساتھ استعمال ہوتا ہے اس وقت اس کے معنی تصدیق کے ہوتے ہیں۔ چنانچہ صاحب لسان العرب رقم طراز ہیں:

آمن به، ای صدق..... والایمان: التصدیق^(۶۷)

اور ﴿أَنَّامَا الْمُؤْمِنُونَ الَّذِينَ آمَنُوا بِاللَّهِ وَرَسُولِهِ﴾ (الحجرات: ۱۵)

پھر وہ ’باء‘ کبھی تو ذوات پر داخل ہوتی ہے مثلاً آمَنْتُ بِاللَّهِ اور کبھی احکام پر۔ مثلاً:

﴿أَمِنَ الرَّسُولُ بِمَا نُزِّلَ إِلَيْهِ مِنْ رَبِّهِ وَالْمُؤْمِنُونَ﴾ (البقرہ: ۲۸۵)

اس کا مطلب یہ ہے کہ ’ایمان‘ بمعنی ازالہ خوف ہوتا ہے جب وہ متعدی بنفسہ ہو اور بمعنی تصدیق ہوتا ہے جب وہ متعدی بالباء ہو۔

زنجبیری نے لکھا ہے کہ ایمان بمعنی تصدیق متعدی بالباء کی صورت میں اس لیے آتا ہے کہ اس وقت وہ متضمن معنی اعتراف و اقرار ہوتا ہے۔ چنانچہ لکھتے ہیں:

واما تعديته بالباء فلتضمينه معنى اقرّ و اعترف (٦٨)

”ایمان“ کو باء کے ذریعے متعدی اس لیے کیا جاتا ہے کہ وہ مضمّن معنی اقرار و اعتراف ہوتا ہے (اور اقرار و اعتراف کا صلہ باء آتا ہے)۔“

یہ دونوں معنی ازالہ خوف اور تصدیق ایمان کے حقیقی معنی ہیں، لفظ ایمان ان دونوں میں مشترک ہے۔ جب متعدی بنفسہ ہو تو پہلے معنی اور متعدی بالباء کی صورت میں دوسرے معنی (تصدیق) مراد لیے جاتے ہیں۔ اگرچہ اس کے برعکس یہ قول بھی ملتا ہے کہ ایمان کے حقیقی معنی ازالہ خوف ہی کے ہیں، لیکن تصدیق میں تکذیب سے امن دینا اور خوف کو زائل کرنا ہوتا ہے۔ اس تعلق سے ایمان کے معنی مجازاً تصدیق کے بھی ہوتے ہیں، جیسا کہ صاحب کشف نے لکھا ہے:

الایمان افعال من الأمن ثم يقال آمنه اذا صدقه وحقيقته آمنه من التكذيب والمخالفة (٦٩)

”ایمان امن سے باب افعال کا مصدر ہے۔ ”آمنہ“ کا معنی ”صدقہ“ ہے۔ اس نے اس کی تصدیق کی اور اس کی حقیقت یہ ہے کہ تکذیب اور مخالفت سے اس کو مامون کر دیا۔“

اس کا ایک تیسرا استعمال بھی ہے اور وہ یہ کہ اس کے صلہ میں لام لایا جاتا ہے۔ چنانچہ ارشادِ بانی ہے:

﴿اَنْوَمِنْ لَكَ وَاتَّبَعَكَ الْاَرْدُّ ذُلُوْنَ﴾ (الشعراء)

”کیا ہم تمہاری بات مانیں گے جبکہ آپ کے پیروکار ذلیل ترین لوگ ہیں۔“

﴿وَمَا اَنْتَ بِمُؤْمِنٍ لَنَا وَكُوْنْنَا صٰلِحِيْنَ﴾ (يوسف)

”اور آپ ہماری بات ماننے والے نہیں اگرچہ ہم سچے ہوں۔“

﴿اَنْوَمِنْ لِبٰشْرِيْنَ مِثْلِنَا وَقَوْمُهُمَا لَنَا عٰلِدُوْنَ﴾ (المؤمنون)

”کیا ہم دو ایسے آدمیوں کی بات ماننے والے بن جائیں جو ہماری طرح ہیں اور ان کی قوم ہماری غلام ہے۔“

اس استعمال کے بارے میں علامہ آلوسی نے لکھا ہے:

ويتعدى باللام كما فى قوله تعالى..... ﴿اَنْوَمِنْ لَكَ وَاتَّبَعَكَ الْاَرْدُّ ذُلُوْنَ﴾..... باعتبار

تضمينه معنى الاذعان (٧٠)

”ایمان کا صلہ جب لام آتا ہے یا بالفاظِ دیگر جب ایمان متعدی باللام ہوتا ہے جیسا کہ آیت کریمہ

﴿اَنْوَمِنْ لَكَ وَاتَّبَعَكَ الْاَرْدُّ ذُلُوْنَ﴾ میں ہے تو اس وقت معنی انقیاد (فرمانبرداری) کو مضمّن

ہوتا ہے۔“

حاصل یہ کہ ایمان کا استعمال تین طریقے سے ہوتا ہے۔ ایک تو یہ کہ وہ متعدی بنفسہ ہوتا ہے خواہ ایک

مفعول کی طرف ہو یا دو کی طرف۔ پھر دوسرا مفعول چاہے بلا واسطہ حرف جر ہو یا بواسطہ حرف جر ہو اس صورت میں اس کا معنی ازالہ خوف ہوتا ہے۔

دوسری صورت یہ ہے کہ ایمان بمعنی ”تصدیق“ ہو اور ”باء“ کے صلہ کے ساتھ آئے۔

تیسری صورت یہ کہ ایمان بمعنی انقیاد ہو اور لام کے صلہ کے ساتھ آئے۔ ایمان کا لفظ جب متعدی بالباء ہوتا ہے (جیسا کہ پہلے مذکور ہوا ہے) تو اس کا معنی تصدیق ہوتا ہے اور اس تصدیق کا مفہوم بقول جر جانی اور محمد اعلاء تھا نوی درج ذیل ہے:

”تصدیق فعل قلی کا نام ہے جو قلی تو ت ایمانی سے سرزد ہوتا ہے اور یہ اختیاری فعل ہے جس کا کرنا یا نہ کرنا فاعل کے بس میں ہوتا ہے“۔ (۷۱)

مختصر یہ کہ کسی خبر یا خبر دینے والے کو اپنے اختیار سے صادق قرار دینا تصدیق لغوی ہے۔ جبکہ تصدیق منطقی کا معنی علم ادراك الماہیة مع الحكم علیہا بالنفی والاثبات (۷۲) ہے۔ (ماہیت کے ادراک کا علم اور اس پر نفی یا اثبات کا حکم لگانا) بالفاظ دیگر تصدیق منطقی کا معنی نسبت تامہ کا علم اور ادراک ہے۔ اور اس نسبت تامہ کا علم کبھی بغیر اختیار کے بھی ہوتا ہے۔ جیسا کہ تمام تبدیہیات میں نسبت تامہ کے علم و ادراک میں اختیار کا کوئی عمل دخل نہیں ہوتا۔ نیز تصدیق منطقی تکذیب و انکار کے ساتھ جمع ہو سکتی ہے تصدیق لغوی نہیں۔

لیکن علامہ آلوسی نے تصدیق لغوی اور منطقی کے درمیان فرق کا انکار کرتے ہوئے دونوں کو ایک ہی گردانا ہے۔ چنانچہ انہوں نے لکھا ہے:

وان التصدیق المنطقی بعینه التصدیق اللغوی ولذا فسرہ رئیسہم فی الکتب
الفارسیة (بگرویدن) وفي العربية بما یخالف التکذیب والانکار وهذا بعینه
المعنی اللغوی ویؤید ما اورده السيد السند فی حاشیة شرح التلخیص ان المنطقی
انما بین ما هو فی العرف واللغة (۷۳)

”تصدیق منطقی بعینہ تصدیق لغوی ہے اسی لیے رئیس المناطقہ نے فارسی زبان میں لکھی ہوئی اپنی کتابوں میں اس کا معنی گرویدن کیا ہے اور عربی میں لکھی ہوئی اپنی کتابوں میں تصدیق کا معنی ما یخالف التکذیب والانکار کیا ہے اور بعینہ یہی مفہوم تصدیق لغوی کا ہے۔ اور اس کی تائید اس سے بھی ہوتی ہے جو سید السند نے شرح التلخیص کے حاشیے میں لکھا ہے کہ منطقی عرف و لغت ہی کو بیان کرتا ہے۔“

ایمان کا شرعی معنی

علامہ آلوسی نے تفسیر روح المعانی میں لکھا ہے:

اما في الشرع فهو التصديق بما علم معجى النبي ﷺ ضرورة تفصيلاً فيما علم تفصيلاً واجمالاً فيما علم اجمالاً وهذا مذهب جمهور المحققين (۷۴)

”جمہور محققین کے نزدیک ایمان کا شرعی مفہوم یہ ہے کہ رسول اللہ ﷺ سے جن چیزوں کا ثبوت قطعی طور پر ہوا ہے اس کی تصدیق کرنا ایمان کہلاتا ہے۔ پھر جن چیزوں کا ثبوت تفصیلی ہے تو اس کی تصدیق تفصیلی طور پر اور جن کا ثبوت اجمالی ہے تو تصدیق بھی اجمالی طور پر کرنا ضروری ہے۔“

مذکورہ بالا تعریف میں ”ضرورۃ“ سے مراد یقیناً ہے۔ یعنی جو چیز قطعی طور پر رسول اللہ ﷺ سے ثابت ہو اس کی تصدیق کو ایمان اور اس کے انکار کو کفر قرار دیا جائے گا۔ (۷۵)

امام رازی نے ایمان اور کفر کی تعریف کرتے ہوئے لکھا ہے:

ان كل ما ينقل عن محمد ﷺ انه ذهب اليه وقام به فاما ان يعرف صحة ذلك النقل بالضرورة او بالاستدلال او بخبر الواحد۔ اما القسم الاول: وهو الذى عرف بالضرورة معجى الرسول عليه السلام به فمن صدقه فى كل ذلك فهو مؤمن؛ ومن لم يصدقه فى ذلك؛ فاما بان لا يصدقه فى جميعها او بان لا يصدقه فى البعض فذلك هو الكافر، فإذن الكفر عدم تصديق الرسول فى شىء مما علم بالضرورة معجيه به ومثاله من انكر وجود الصانع او كونه عالماً قادراً مختاراً أو كونه واحداً..... (۷۶)

”رسول اللہ ﷺ سے دین کے سلسلے میں جو کچھ ہم تک منقول ہوا ہے اس نقل کی صحت کا علم یا تو یقینی ہوگا یا استدلال کے ذریعے ہوگا یا خبر واحد کے ذریعے ہوگا۔ پہلی قسم (جن کا علم قطعی اور یقینی ہے) ان تمام کی تصدیق کرنے والا مؤمن ہے۔ بصورت دیگر اگر کوئی تمام یقینات کی تصدیق نہیں کرتا یا ان میں سے بعض کی تصدیق نہیں کرتا تو وہ کافر ہے۔ لہذا کفر کی تعریف یہ ہے کہ جو چیزیں آپ ﷺ سے قطعی اور یقینی طور پر ثابت ہیں ان میں کسی ایک کی تصدیق نہ کرنا کفر کہلاتا ہے، مثلاً کوئی وجود صانع کا انکار کر دے یا اس کے عالم قادر مختار اور واحد ہونے کا انکار کر دے..... وغیرہ“

امام غزالی نے ایمان اور کفر کی تعریف کرتے ہوئے لکھا ہے:

الایمان تصدیق النبی ﷺ بجميع ما جاء به

یعنی ”ایمان کے لیے تمام ان چیزوں کی تصدیق ضروری ہے جو رسول اللہ ﷺ سے قطعیت کے ساتھ ثابت ہیں۔“

اور کفر کی تعریف کرتے ہوئے لکھا ہے:

والکفر تکذیب النبی ﷺ فى شىء مما جاء به

یعنی ”رسول اللہ ﷺ سے قطعی طور پر ثابت شدہ اشیاء میں سے کسی ایک کا انکار کرنا کفر کہلاتا ہے۔“

امام غزالی کی مذکورہ تعریفات سے ثابت ہوتا ہے کہ ایمان کے لیے جمیع ما جاء به الرسول

ﷺ کی تصدیق لازمی ہے اور کفر کے لیے جمیع ما جاء به النبی ﷺ میں سے کسی ایک کا انکار بھی کفر ہے۔ باقی رہا یہ کہ اگر کوئی آدمی نہ تصدیق جمیع ما جاء به النبی ﷺ اور نہ تکذیب شیء مما جاء به النبی ﷺ کرتا ہے بلکہ لا اصدق ولا اکذب کہے تو اس کی حیثیت کیا ہوگی۔ کیونکہ امام غزالی کی مذکورہ بالا ایمان و کفر کی تعریف سے ایسے آدمی کا حکم معلوم نہیں ہوتا جبکہ بالاتفاق ایسا شخص کافر ہے۔ اس اعتراض سے بچنے کی خاطر امام رازی نے کفر کی تعریف مندرجہ ذیل الفاظ سے کی ہے:

الكفر عدم تصديق الرسول صلى الله عليه وسلم في شيء مما علم بالضرورة
مجيبه به ومثاله من انكر وجود الصانع او كونه عالماً قادراً مختاراً او كونه واحداً
او كونه منزهاً عن النقائص والآفات..... (۷۷)

”کفر کا مفہوم یہ ہے کہ جو چیزیں رسول اللہ ﷺ سے قطعی اور یقینی طور پر ثابت ہیں ان میں سے کسی ایک کی تصدیق نہ کرنا، مثلاً کوئی وجودِ صالح کا انکار کر دے یا اس کے عالمِ قادرِ مختار ہونے کا یا اس کی وحدانیت کا یا نقائص و آفات سے اس کے منزہ ہونے کا۔“

پھر رسالت مآب ﷺ سے قطعی اور یقینی طور پر ثابت شدہ امور کی تصدیق میں بھی یہ شرط ہے کہ اس کی بنیاد آپ ﷺ پر اعتماد ہونے کے عقل کی کسوٹی۔ چنانچہ متذکرہ بالا امور کی تصدیق کی بنیاد اگر عقل ہو تو وہ تصدیق ایمان نہیں جیسا کہ ارشاد خداوندی ہے:

﴿فَلَا وَرَبِّكَ لَا يُؤْمِنُونَ حَتَّىٰ يُحَكِّمُوكَ فِيمَا شَجَرَ بَيْنَهُمْ ثُمَّ لَا يَجِدُوا فِيْٓ اَنْفُسِهِمْ
حَزَاجًا مِّمَّا قَضَيْتَ وَيُسَلِّمُوْا تَسْلِيْمًا﴾ (النساء)

”پس (اے پیغمبر) تمہارے رب کی قسم یہ کبھی مؤمن نہیں ہو سکتے جب تک کہ اپنے باہمی جھگڑوں میں یہ تمہیں حکم نہ بتائیں اور جو فیصلہ تم کر دو اس سے اپنے دلوں میں ذرا بھی تنگی نہ پائیں اور (دل و جان سے اُس کو) تسلیم نہ کر لیں۔“

بالفاظِ دیگر ایمان کی تعریف میں مذکورہ لفظ ”تصدیق“ سے مراد تصدیقِ اختیاری ہے نہ کہ وہ تصدیق جس کی بنیاد عقل کی کسوٹی ہو۔ لیکن اگر تصدیقِ اختیاری ہی کا نام ایمان ہے تو پھر ابوطالب اور ہرقل کو بھی مؤمن ماننا پڑے گا، کیونکہ ابوطالب کے متعدد اشعار جو ابن ہشام نے سیرت ابن ہشام میں اور حافظ ابن حجر نے الاصابہ میں نقل کیے ہیں اسی طرح ہرقل کے الفاظ جو امام بخاری نے صحیح بخاری میں نقل کیے ہیں ان سے معلوم ہوتا ہے کہ دونوں کو تصدیقِ اختیاری حاصل تھی۔ چنانچہ ابن اسحاق نے ابوطالب کے طویل قصیدہ لامیہ کے درج ذیل اشعار نقل کیے ہیں:

(۱) کذبتم وبيت الله نبذى محمداً. ولما نطاعن دونه ونناضل
”کعب کی قسم تم دروغ گو ہو کہ محمد ہم سے چھین لیے جائیں گے اور ہم نے ابھی تک ان کی حفاظت

کے لیے نہ برچھے چلائے نہ تیر مارے۔“

(۲) ونسلمه حتى نصرع حوله ونذهل عن ابائنا والحلائل
”اور ان کو ہم تمہارے سپرد نہ کریں گے تا وقتیکہ ہم ان کے گرد و پیش کٹ جائیں اور اپنے اہل و
عیال سے بے نیاز ہو جائیں۔“

(۳) وأبيض يستسقى الغمام بوجهه ثمال اليتامى عصمة للأرامل
”اور وہ سفید قام ہے اس کے رُخ انور کی بدولت ابر رحمت طلب کیا جاتا ہے یتیموں کا فریاد رس اور
بیواؤں کا سہارا اور سرپرست ہے۔“

(۴) يلوذ به الهلاف من آل هاشم فهم عنده في رحمة وفواضل
”آل ہاشم کے خستہ حال لوگ اس کی آڑ اور پناہ لیتے ہیں وہ اس کے ہاں رحمت و نوازش اور فضل و
کرم میں ہیں۔“

(۵) فمن مثله في الناس اى مؤمل اذا قاسه الحكام عند التفاضل
”لوگوں میں آنحضرت ﷺ کے مثل کون ہے؟ جب حکام ایک دوسرے کی برتری ثابت کرنے کے
وقت موازنہ کریں تو کس کی امید کی جاسکتی ہے۔“

(۶) حلیم رشید عادل غیر طائش یوالی الہا لیس عنہ بغافل
”بردبار اعلیٰ مدبر منصف مزاج دانا و بینا اللہ سے محبت رکھتا ہے وہ اس سے غافل نہیں۔“

(۷) کریم المساعی ماجد وابن ماجد له ارث مجد ثابت غیر فاضل
”اعلیٰ سعی و کاوش اور شریف و شریف کی اولاد ان کی بزرگی کی وراثت بغیر نزاع کے ثابت ہے۔“

(۸) وایده رب العباد بنصره واطهر دینا حقه غیر زائل
”پروردگار عالم نے ان کی تائید اپنی مدد سے کی ہے اور اس نے ایسے دین کا اعلان کیا ہے جس کی
حقانیت لازوال ہے۔“

(۹) لقد علموا ان ابننا لا مکذب لدینا ولا یعنی بقول الأباطل
”سب جانتے ہیں کہ ہمارا فرزند ارجمند ہمارے نزدیک جھوٹا نہیں اور نہ ہی باطل گفتگو اس کا
مقصد ہے۔“

(۱۰) فاصبح فینا احمد فی ارومة تقصر عنه سورة الممتطاول
”ہمارے خاندان میں احمد ایسے مقام پر فائز ہیں کہ دست درازی کرنے والے کے حملہ سے وہ
محفوظ ہیں۔“

(۱۱) حدبْتُ بنفسی دونہ وحمیتہ ودافعت عنہ بالذرا والکلاکل
”میں نے ان کے ورے اپنی جان قربان کر دی ہے اور ان کی حمایت کر کے ان کا دفاع ہر ممکن

طریقے سے کیا ہے۔“ (۷۸)

حافظ ابن حجر عسقلانی نے اپنی کتاب ”الاصابه فی تمييز الصحابة“ میں ابوطالب کے درج ذیل اشعار نقل کیے ہیں:

ودعوتنی وعلمتُ انك صادق ولقد صدقتُ فكننتَ قبل امينا

ولقد علمتُ بانّ دين محمد من خير اديان البرية دينا (۷۹)

”آپ نے مجھے (توحید کی) دعوت دی ہے اور مجھے آپ کے سچا ہونے کا یقین ہے اور آپ نے سچ کہا

ہے اس سے پہلے بھی آپ امین تھے اور مجھے یقین ہے کہ محمد کا دین تمام ادیان سے بہترین ہے۔“

علامہ قرطبی نے اپنی تفسیر ”الجامع لاحکام القرآن“ میں سورۃ الانعام آیت ۲۶ ﴿وَهُمْ يَنْهَوْنَ عَنْهُ وَيَنْهَوْنَ عَنْهُ﴾ کی تفسیر کرتے ہوئے ابوطالب کے درج ذیل اشعار نقل کیے ہیں:

(۱) واللہ لن يصلوا اليك بجمعهم حتى اوسد في التراب دفينا

”بخدا وہ لوگ (میری زندگی میں) گروپ بندی کے باوجود آپ تک نہیں پہنچ سکیں گے یہاں تک

کہ میں زمین میں دفن ہو جاؤں۔“

(۲) فاصدع بامرک ما عليك غضاضة وابشر بذاك وقر منك عينا

”اپنا کام جاری رکھیے آپ پر کوئی ملامت نہیں بلا کم وکاست خوش رہو اور اس کے باعث آپ کی

آنکھیں خشک اور ٹھنڈی ہوں۔“

(۳) دعوتنی وزعمتُ انک ناصحی فلقد صدقتُ وكننتَ قبل امينا

”آپ نے مجھے (توحید کی) دعوت دی ہے اور مجھے معلوم ہے کہ آپ میرے خیر خواہ ہیں آپ نے

واقعی سچ کہا ہے اور آپ پہلے سے امین ہیں۔“

(۴) وعرضتُ دينا قد عرفتُ بانہ من خير اديان البرية دينا (۸۰)

”اور آپ نے دین اسلام پیش کیا ہے اور مجھے معلوم ہے کہ وہ کائنات کے تمام ادیان سے بہترین

دین ہے۔“

حافظ ابن حجر نے بھی مذکورہ بالا اشعار میں سے صرف پہلا شعر نقل کیا ہے۔ (۸۱)

اسی طرح ہرقل نے ابوسفیان سے سوال و جواب کے ذریعے تصدیق حاصل کر لی تھی جس کی بنیاد پر

اس کو تصدیق اختیاری حاصل ہو گئی تھی جیسا کہ اس کے اقوال ”فكذلك الرسل تبعث في نسب

قومها“ اور ”لو كان احد قال هذا القول قبله لقلت: رجل يتأسى بقول قيل قبله“ اور ”فلو كان

من آياته من ملك قلت: رجل يطلب ملك أليه“ اور ”فقد اعرف انه لم يكن ليدر الكذب على

الناس ويكذب على الله“ اور ”ان ضعفاء هم اتبعوه وهم اتباع الرسل“ اور ”وكذلك الايمان

حين تخالط بشاشة القلوب“ اور ”فان كان حقا ما يقول فسيملك موضع قدمي هاتين“ اور

”فلو انى اعلم انى اخلص اليه لتجشمت لقاء ه“ اور ”ولو كنتُ عنده لغسلتُ عن قدميه“ اور ”وقد كنتُ أعلم انه خارج لم أكن أظن انه منكم“ اور ”يامعشر الروم هل لكم فى الفلاح والرشد وان يثبت ملككم فتبايعوا هذا النبى“ (۸۲)

ابوطالب کے مذکورہ بالا اشعار اور ابوسفیان کے ساتھ ہرقل کی مندرجہ بالا گفتگو سے بخوبی معلوم ہوتا ہے کہ ان دونوں کو تصدیق اختیاری حاصل تھی جو ایمان کے لیے ضروری ہے، لیکن بایں ہمہ ان دونوں کو مؤمن تسلیم نہیں کیا گیا؟ کیوں اس لیے کہ بقول ابن الہمام ایمان کے لیے تصدیق قلبی اختیاری کے ساتھ استسلام باطنی اور انقیاد قلبی بھی ضروری ہے اور وہ ان دونوں کو حاصل نہیں تھا، جبکہ بقول ابن تیمیہ تصدیق کے ساتھ التزام طاعت ضروری ہے اور ان دونوں نے تصدیق کے ساتھ طاعت کا التزام نہیں کیا تھا۔ التزام طاعت و شریعت، استسلام باطنی اور انقیاد قلبی کی عدم موجودگی کی بنا پر ان دونوں کو مؤمن نہیں کہا گیا۔ (۸۳)

ہرقل کے بارے میں تو مذکورہ بالا حدیث کے آخر میں اس کے یہ الفاظ موجود ہیں کہ جب اس نے اپنے اہل دربار کی اسلام سے نفرت دیکھی تو کہا:

انى قلتُ مقالةً انفاً اختبر بها شدتكم على ايمانكم فقد رأيتُ
”یعنی میں نے یہ باتیں اس لیے کہیں کہ میں دین (نصرانیت) میں تمہاری شدت کا امتحان لینا چاہتا
تھا اور وہ میں نے لے لیا۔“

ہرقل کے مندرجہ بالا قول سے معلوم ہوتا ہے کہ وہ التزام طاعت کے لیے تیار نہیں تھا۔
علامہ نوویؒ نے صحیح مسلم کی حدیث میں ہرقل کے الفاظ ”ولو اعلم انى اخلص اليه“ کی وضاحت کرتے ہوئے لکھا ہے:

هكذا فى صحيح مسلم ووقع فى البخارى لتجشمت لقاء ه ومعناه لتكلفت
الوصول اليه وارتكبت المشقة فى ذلك ولكن أخاف ان اقتطع دونه، ولا عذر له فى
هذا لانه قد عرف صدق النبى ﷺ وانما شح فى الملك وورغب فى الرياسة
فأثرها على الاسلام (۸۴)

”صحیح مسلم میں ہرقل کے الفاظ ”ولو اعلم انى اخلص اليه“ کی جگہ صحیح بخاری میں اس کے الفاظ
”لتجشمت لقاء ه“ منقول ہیں جن کا معنی ہے میں ان تک پہنچنے کے لیے کلفت و مشقت
برداشت کرتا لیکن مجھے اندیشہ ہے کہ ان تک پہنچنے سے پہلے ہی مار دیا جاؤں گا۔ (بقول امام نووی)
اس کا یہ عذر تسلیم نہیں کیونکہ اس کو رسول اللہ ﷺ کی صداقت معلوم ہو گئی تھی لیکن اپنی حکومت و
ریاست کی حرص اور رغبت کی بنا پر اس نے ایمان پر حکومت و ریاست کو ترجیح دی۔ (اس لیے اس کو
مؤمن نہیں کہا جاسکتا)

اس کی تائید مسند بزار کی روایت سے بھی ہوتی ہے جس میں اس کے یہ الفاظ منقول ہیں:
 ابلع صاحبك انى اعلم انه نبى ولكن لا اترك ملكى (۸۵)
 ”اپنے دوست کو یہ پیغام پہنچا دو کہ مجھے ان کے نبی ہونے کا یقین ہے لیکن میں اپنی بادشاہت نہیں
 چھوڑ سکتا۔“

اور ابوطالب نے بھی ناز کو عار پر ترجیح دیتے ہوئے کہا تھا:

لو لا الملامة او حدازى سبة لوجدتنى سمحاً بذاك ميئاً (۸۶)
 ”اگر مجھے ملامت کا خوف یا گالی کا ڈر نہ ہوتا تو آپ مجھے اس دین کو بڑی فراخ دلی کے ساتھ قبول
 کرنے والا پاتے۔“

اور ابن اسحاق نے ابوطالب کے طویل قصیدہ لامیہ میں ان کے درج ذیل اشعار نقل کیے ہیں:

فو الله لو لا ان اجى بسبة تجر على أشباخنا فى المحافل
 بلكننا تبناه على كل ضالة من الدهر جئاً غير قول التهاذل (۸۷)
 ”واللہ! اگر مجھے عار و عیب کا اندیشہ نہ ہوتا جس کا مجالس میں ہمارے مشائخ کو طعنہ دیا جاتا ہے تو ہم
 ہر حالت میں مذاق اور مزاح کے علاوہ سنجیدگی سے ان کی پیروی کرتے۔“

اور صحیح مسلم میں ابوطالب کا یہ قول بھی منقول ہے:

لو لا ان تعيرنى قريش يقولون: انما حمله على ذلك الجزع؛ لا أقورت بها عينك (۸۸)
 ”اگر مجھے قریش کے اس عار دلانے کا اندیشہ نہ ہوتا کہ ”اُس نے موت کے ڈر سے یہ کہا ہے“ تو یہ
 کلمہ کہہ کر میں آپ کی آنکھوں کو ٹھنڈی کر دیتا (لیکن میں یہ طعنہ برداشت نہیں کر سکتا اس لیے ایمان
 قبول نہیں کر سکتا)۔“

ابوطالب کے مندرجہ بالا اشعار سے یہ حقیقت بخوبی واضح ہو جاتی ہے کہ اس کو اگرچہ تصدیق حاصل
 تھی لیکن اس میں استسلام باطنی اور انقیاد قلبی موجود نہیں تھا، لہذا مؤمن ہونے کا اطلاق اس پر نہیں کیا جا
 سکتا۔ حاصل یہ کہ تصدیق کے ساتھ ساتھ استسلام باطنی اور انقیاد قلبی جس میں موجود ہو وہ مؤمن ہے
 چاہے خوف کی وجہ سے ذہ اپنے ایمان کو چھپائے تو اس کی گنجائش موجود ہے۔ جیسا کہ خود قرآن مجید کا بیان
 ہے: ﴿وَقَالَ رَجُلٌ مُّؤْمِنٌ مِّنْ آلِ فِرْعَوْنَ يَكْتُمُ إِيمَانَهُ﴾ (المومن: ۲۸) نیز نجاشی کو بھی تصدیق قلبی
 اور استسلام قلبی کی بنیاد پر ہی مؤمن کہا گیا اگرچہ اس نے ایمان کو چھپائے رکھا۔ اور اس کے مؤمن ہونے
 کی سب سے بڑی دلیل رسول اللہ ﷺ کا ان کی نماز جنازہ پڑھنا ہے۔

التزام طاعت اور استسلام و انقیاد باطنی

رکن ایمان ہے یا شرط ایمان ہے؟

دونوں قول موجود ہیں۔ رکن ماننے کی صورت میں یہ ملحوظ خاطر رہے کہ ابتداءً تحقیق ایمان کے لیے تو یہ التزام ضروری ہے اس کے بغیر تحقیق ایمان نہیں ہوگا بعد میں اگر کوئی معصیت صادر ہوتی ہے تو اس کی وجہ سے سلب ایمان نہیں ہوگا۔ اس کی مثال مجرم کی ہے کہ اس جرم پر وہ سزا کا مستحق بھی ہوگا اور یہ بھی ہو سکتا ہے کہ اس کا جرم معاف کر دیا جائے۔ اور تصدیق کے ساتھ التزام طاعت نہ کرنے والے کی مثال باغی کی ہے کہ وہ امام وقت کی حکومت کو سرے سے تسلیم ہی نہیں کرتا لہذا اس کا ایمان ہی تحقیق نہ ہوگا۔ اس مسئلہ کی تفصیل کے لیے فضل الباری شرح صحیح بخاری جلد اول کا مطالعہ نہایت ہی مفید رہے گا۔

حقیقت ایمان کے بارے میں مذاہب

حقیقت ایمان کے بارے میں جس طرح اہل حق میں اختلاف ہے اسی طرح فرق باطلہ اور ضالہ میں بھی اختلاف ہے جیسا کہ ذیل میں ذکر کیا جا رہا ہے:

جہمیہ اور ایمان

یہ فرقہ جہم بن صفوان کی طرف منسوب ہے۔ اس فرقے کے نزدیک ایمان صرف معرفت قلبی کا نام ہے خواہ وہ معرفت اختیاری ہو یا غیر اختیاری۔ امام رازی نے ایمان کے بارے میں مختلف فرقوں کے مسالک بیان کرتے ہوئے اس فرقے کے ایمان کے بارے میں خیالات کا ان الفاظ میں ذکر کیا ہے:

الفرقة الثالثة: قالوا: الايمان عبارة عن عمل القلب فقط وهؤلاء قد اختلفوا على قولين احدهما: ان الايمان عبارة عن معرفة الله بالقلب حتى ان من عرف الله بقلبه ثم جحد بلسانه ومات قبل ان يقربه فهو مؤمن كامل الايمان وهو قول جهم بن صفوان۔ اما معرفة الكتب والرسل واليوم الآخر فقد زعم انها غير داخله في حد الايمان وحكى الكعبي عنه ان الايمان معرفة الله مع معرفة كل ما علم بالضرورة كونه من دين محمد ﷺ۔ ثانيهما: ان الايمان مجرد التصديق بالقلب وهو قول الحسين بن الفضل البجلي (٨٩)

”ایمان کی تعریف کے بارے میں تیسرے فرقے کا کہنا ہے کہ ایمان صرف دل کا معاملہ ہے۔ اس فرقے کا پھر آپس میں اختلاف ہے۔ ایک قول تو جہم بن صفوان کا ہے اور وہ یہ کہ ایمان اللہ عزوجل کی معرفت قلبی کا نام ہے اگر کسی کو اللہ کی معرفت قلبی حاصل ہے اور زبان سے انکار کرے اور اقرار

سے پہلے مرجائے تو وہ مؤمن کامل ہوگا۔ اللہ کے علاوہ کتب ساویہ سابقہ انبیاء و رسل اور روزِ آخرت کی معرفت جہم بن صفوان کے نزدیک ایمان کی حد میں داخل نہیں۔ لیکن کبھی نے اس سے نقل کیا ہے کہ ایمان کی تعریف میں اللہ کی معرفت کے ساتھ ساتھ تمام ان اشیاء کی معرفت بھی شامل ہے جن کا دین محمدی میں شامل ہونا قطعی اور یقینی ہے۔ دوسرے فرقے کا کہنا ہے کہ ایمان صرف تصدیق قلبی کا نام ہے اور یہ حسین بن الفضل الجبلی کا قول ہے۔“

خلاصہ یہ کہ جہم بن صفوان کے نزدیک ایمان کے لیے تصدیق، انقیاد قلبی اور التزام شریعت ضروری نہیں۔ اس قول کی رو سے ابوطالب اور ہرقل کو بھی مؤمن ماننا پڑے گا، کیونکہ ان کو نہ صرف معرفت بلکہ معرفت اختیاری حاصل تھی۔ بلکہ اہل کتاب کو بھی مؤمن ماننا پڑے گا کیونکہ ان کے بارے میں خود قرآن مجید کا بیان ہے: ﴿الَّذِينَ آمَنَهُمُ الْكِتَابَ يَعْرِفُونَهُ كَمَا يَعْرِفُونَ آبْنَاءَهُمْ﴾ (البقرہ: ۱۴۶، الانعام: ۲۰) اس کے اس عقیدے کا ثبوت اس مناظرے سے بھی ہوتا ہے جو اس نے امام اعظم ابوحنیفہؒ سے کیا تھا جو ابوزہرہ مصری نے اپنی کتاب ”حیات ابی حنیفہ“ میں علامہ مکی کی المناقب سے نقل کیا ہے۔ اس وقت نہ میرے سامنے المناقب ہے اور نہ ابوزہرہ کی اصل کتاب۔ بلکہ اس کا اردو ترجمہ ہے جو غلام احمد حریری نے کیا ہے۔ اس کا اقتباس پیش خدمت ہے:

ایک مرتبہ جہم بن صفوان گفتگو کے لیے امام ابوحنیفہؒ کے پاس آیا اور کہنے لگا.....

میں آپ سے صرف ایمان کی حقیقت دریافت کرنا چاہتا ہوں۔ امام صاحب نے فرمایا کیا تم ابھی تک حقیقت حال سے آشنا نہیں ہو کہ سوال کی ضرورت پڑی؟ جہم نے کہا کیوں نہیں البتہ ایمان کی ایک نوع میں مجھے شبہ ہو گیا وہ دور کرنا چاہتا ہوں۔ امام صاحب نے فرمایا ایمان میں شک کرنا کفر ہے۔ جہم نے کہا آپ کے لیے بالکل جائز نہیں کہ میرے کفر کی وجہ نہ بتائیں۔ امام صاحب نے فرمایا پھر بولو کیا پوچھتے ہو؟ جہم: یہ بتائیے ایک شخص دل سے خدا کی معرفت حاصل کرتا ہے وہ اس کو واحد یگانہ اور لامثل و نظیر سمجھتا ہے اس کی صفات سے بھی آشنا ہے، لیس کمثلہ شیء بھی مانتا ہے مگر ان سب باتوں کا زبان سے اقرار کیے بغیر مر جاتا ہے، کیا یہ شخص کفر پر مرایا اسلام پر؟

امام اعظم صاحب نے فرمایا یہ شخص کافر ہے اور جہمی، جب تک کہ قلبی معرفت کے ساتھ لسانی اقرار جمع نہ ہو۔ جہم: وہ مؤمن کیسے نہیں جب کہ وہ خدا کی مع صفات معرفت حاصل کر چکا ہے؟

امام صاحب: اگر تم قرآن پر ایمان رکھتے ہو اور اسے حجت شرعیہ سمجھتے ہو تو میں قرآن کے دلائل پیش کروں گا اور اگر ایسا نہیں تو میرا انداز گفتگو تم سے وہی ہوگا جو مخالفین اسلام سے ہوتا ہے۔

بعد ازاں امام صاحب نے قرآنی دلائل پیش کیے تو جہم نے کہا کہ آپ نے میرے دل کی دنیا ہی بدل دی میں پھر لوٹ کر حاضر خدمت ہوں گا۔ (۹۰)

فرقہ کرامیہ (۹۱)

اس فرقہ کے نزدیک ایمان اقرار باللسان کا نام ہے، تصدیق بالقلب اور عمل بالجوارح کی ضرورت نہیں ہے۔ عبدالقادر بغدادی نے اس فرقہ کے اعتقاد کے بارے میں لکھا ہے:

زعموا ان المقر بالشهادتين مؤمن حقا وان اعتقد الكفر بالرسالة وزعموا ايضا ان المنافقين الذين انزل الله تعالى في تكفيرهم آيات كثيرة كانوا مؤمنين حقا وان ايمانهم كان كايما ان الانبياء والملئكة (۹۲)

”فرقہ کرامیہ کا خیال ہے کہ شہادتین کا اقرار کرنے والا مؤمن برحق ہے چاہے وہ رسالت کا منکر بھی ہو۔ اسی طرح ان کا خیال ہے کہ منافقین (جن کی تکفیر میں آیات کثیرہ اللہ نے نازل کی ہیں) نہ صرف مؤمنین برحق تھے بلکہ ان کا ایمان انبیاء اور ملائکہ کے ایمان کی طرح تھا۔“ (نعوذ باللہ من ذلک) علامہ آلوسی نے روح المعانی میں لکھا ہے:

وذهب الكرامية الى ان الايمان شرعا اقرار باللسان فقط لا غير (۹۳)

علامہ فخر الدین رازی نے لکھا ہے:

ان الايمان مجرد الاقرار باللسان وهو قول الكرامية (۹۴)

مرجئہ (۹۵)

مرجئہ ار جاء سے مشتق ہے اور ار جاء کا معنی مؤخر کرنا ہے۔ اس فرقہ کے نزدیک ایمان کے لیے فقط تصدیق قلبی کافی ہے۔ یہی تصدیق نجاتِ آخری کے لیے کافی ہے عمل کی ضرورت نہیں۔ گویا انہوں نے عمل کو مؤخر کر دیا اس لیے ان کو مرجئہ کہا جاتا ہے۔ وہ یہ کہتے ہیں کہ جس طریقے سے بغیر ایمان کے کوئی آدمی جنت میں نہیں جاسکتا، خواہ اس نے کتنے ہی اچھے کام کیے ہوں وہ مخلد فی النار ہوگا، اسی طرح اگر کسی شخص کے قلب میں تصدیق موجود ہے تو اس کے گناہ خواہ کتنے ہی ہوں وہ دوزخ میں ہرگز نہیں جائے گا۔ جیسے ایمان کے بغیر کوئی آدمی ہرگز جنت میں نہیں جاسکتا اسی طرح ایمان (تصدیق قلبی) کے ساتھ گناہوں کی وجہ سے کوئی دوزخ میں نہیں جائے گا۔ بالفاظ دیگر وہ ”الطاعة لا تفيد“ اور ”المعصية لا تضر“ کے قائل ہیں انہوں نے عمل کو بالکل پیچھے ڈال دیا ہے، نہ اقرار باللسان ان کے ہاں ضروری ہے اور نہ عمل بالارکان۔

معتزلہ و خوارج

معتزلہ اور خوارج کے نزدیک ایمان بسیط نہیں بلکہ مرکب ہے تصدیق بالقلب، اقرار باللسان اور عمل بالارکان سے۔ اس پر تو ان دونوں فرقوں کا اتفاق ہے، اس کے بعد تفصیلات میں ان کا اختلاف ہے۔

خوارج کے نزدیک ایمان مندرجہ ذیل امور سے مرکب ہے:

(۱) اللہ عزوجل کی معرفت

(۲) ہر اس شے کی معرفت جس پر اللہ عزوجل نے کوئی دلیل عقلی یا کتاب و سنت سے کوئی نقلی دلیل قائم کی ہو۔

(۳) اللہ تعالیٰ کی تمام مآمورات کی معرفت چاہے فرض ہوں واجب یا مستحب۔

(۴) تمام منہیات سے اجتناب چاہے صغیرہ ہوں یا کبیرہ۔

ان تمام کا مجموعہ ایمان کہلاتا ہے اور مذکورہ بالا امور میں سے کسی ایک کا ترک کفر کہلاتا ہے۔ اور

معتزلہ کا آپس میں تو اس پر اتفاق ہے کہ جب لفظ ”ایمان“ کو ”باء“ کے ذریعے متعدی کیا جاتا ہے تو اس

وقت اس سے مراد اس کا لغوی معنی تصدیق ہوتا ہے بصورت دیگر اس سے مراد اس کا لغوی معنی (تصدیق)

نہیں بلکہ کوئی اور معنی ہوتا ہے اور اس ”اور معنی“ کی تعیین میں ان کا آپس میں اختلاف ہے۔ چنانچہ واصل

بن عطاء ابو الہذیل اور قاضی عبدالجبار کے بقول ان الایمان عبارة عن فعل کل الطاعات سواء

كانت واجبة او مندوبة من باب الاقوال او الافعال او الاعتقادات (یعنی ایمان تمام تر طاعات کی

تعمیل کرنے کا نام ہے چاہے وہ واجب ہوں یا مندوب پھر ان کا تعلق چاہے اقوال سے ہو یا افعال سے یا

اعتقادات سے)۔ جبکہ ابوعلی جنائی اور ابو ہاشم کے نزدیک ایمان نوافل اور مستحبات نہیں بلکہ صرف واجبات

کی تعمیل کا نام ہے۔ اور نظام کا کہنا ہے کہ ایمان ہر اس کام سے اجتناب کرنے کا نام ہے جس پر کوئی وعید آئی

ہو۔ بقول نظام اللہ کے نزدیک مؤمن تو وہ ہے جو تمام کبائر سے اجتناب کرنے والا ہو اور ہمارے (بندوں

کے) نزدیک مؤمن وہ ہے جو ہر اس کام سے اجتناب کرنے والا ہو جس پر وعید آئی ہے۔ (۹۶)

خلاصہ یہ کہ مذکورہ بالا دونوں فرقوں کے نزدیک ایمان مرکب ہے اور تصدیق، اقرار اور عمل تینوں

ایمان کے اجزاء ہیں لہذا ان کے نزدیک تارک العمل مخلد فی النار ہوگا۔ پھر خوارج کے نزدیک تو وہ

ارتکاب کبیرہ سے ایمان سے خارج ہو کر کفر میں داخل ہو جاتا ہے جبکہ معتزلہ کے نزدیک مرکب کبیرہ ایمان

سے تو خارج ہو جاتا ہے لیکن کفر میں داخل نہیں ہوتا بلکہ وہ فاسق ہوتا ہے اور یہ فسق ان کے نزدیک ’منزلة

بین المنزلتین‘ ہے۔ اور یہ فسق معتزلہ کے نزدیک ایمان اور کفر کے درمیان ایک مرتبہ ہے۔ لیکن مرتکب

کبیرہ کو چاہے فاسق کہیں یا کافر دونوں فرقوں کے نزدیک وہ مخلد فی النار ہے لہذا انجام اور مآل کے اعتبار

سے معتزلہ اور خوارج کے درمیان کوئی فرق نہیں کیونکہ دونوں مرتکب کبیرہ کو مخلد فی النار کہتے ہیں۔

چنانچہ شرح الفقہ الاکبر میں ابو منصور ماتریدی نے امام اعظم ابوحنیفہ کے قول ”لا نکفر احداً بذنب

ولا ننفی عنه الايمان“ کی تشریح کرتے ہوئے لکھا ہے:

هذه مسألة مختلف فيها، قالت الخوارج اذا ارتكب الانسان كبيرة من الكبائر

فانه يكفر ويحول عنه الايمان، وقالت المرجئة لا يضر مع الايمان ذنب كما لا

ينفع مع الكفر طاعة۔ و قالت القدرية والمعتزلة يخرج بها من الايمان ولا يدخل في الكفر ويكون بين الكفر والايمان ' فاذا تاب الى الله ورجع عنها فانه يدخل في حيز الايمان قبل الموت' واذا مات قبل ان يتوب منها دخل في حيز الكفر ويخلد في النار^(۹۷)

”یہ مسئلہ مختلف فیہ ہے۔ خوارج کا کہنا ہے کہ کبیرہ گناہوں میں سے کسی بھی کبیرہ گناہ کا مرتکب کافر ہے اور ایمان اس سے زائل ہو جاتا ہے۔ مرجئہ کا کہنا ہے کہ ایمان کے ہوتے ہوئے کوئی گناہ مضر نہیں جیسا کہ کفر کے ہوتے ہوئے کوئی اطاعت نافع نہیں؛ جبکہ معتزلہ کا کہنا ہے کہ کبیرہ کے ارتکاب سے آدمی ایمان سے تو نکل جاتا ہے لیکن کفر میں داخل نہیں ہوتا؛ ایمان اور کفر کے درمیان مطلق ہوتا ہے۔ اگر مرنے سے پہلے توبہ تائب ہو جائے تو واپس دائرہ ایمان میں داخل ہو جاتا ہے۔ بصورت دیگر دائرہ کفر میں داخل ہو کر مخلد فی النار ہوتا ہے۔“

امام ابو الحسن اشعری نے معتزلہ کے عقائد و افکار باطلہ کی لمبی چوڑی فہرست دیتے ہوئے لکھا ہے:

حكموا على العصاة بالنار والخلود فيها وزعموا ان من دخل النار لا يخرج منها^(۹۸)

”معتزلہ نے گناہگاروں پر جہنمی اور خلود فی النار کا حکم لگایا ہے..... اور ان کا خیال ہے کہ جہنم میں داخل ہونے والا کبھی اس سے باہر نہیں نکلے گا۔“

اور اسی کتاب کے ایک دوسرے مقام پر رقم طراز ہیں:

وندین بان لا نکفر احدًا من اهل القبلة بذنب يرتكبه كالزنا والسرقه وشرب الخمور كما دانت بذلك الخوارج وزعمت انهم کافرون^(۹۹)

”اور ہمارا عقیدہ ہے کہ ہم زنا، چوری اور شراب نوشی جیسے کبیرہ گناہوں کے مرتکب اہل قبلہ کی تکفیر نہیں کرتے جیسا کہ خوارج کا عقیدہ ہے؛ کیونکہ ان کا خیال ہے کہ یہ لوگ کافر ہیں۔“

اور ملا حسین بن اسکندر الکحفی نے امام اعظم کے قول ”العمل غیر الايمان والايمان غیر العمل“ کی تشریح کرتے ہوئے لکھا ہے:

اقول هذا عند اهل الحق نصرهم الله تعالى خلافاً للخوارج؛ قال ابن حجر الهيثمي في شرح الاربعين النووية ”الايمان لغة التصديق وشرط التصديق بالقلب فقط وقيل يشترط ان يضم الى ذلك اقرار باللسان وعمل بسائر الجوارح فيكفر من اخل بواحد من هذه الثلاثة وهو مذهب الخوارج“^(۱۰۰)

”میں کہتا ہوں یہ اہل حق کا عقیدہ ہے اللہ ان کی مدد فرمائے۔ اس مسئلہ میں خوارج کا اختلاف ہے۔ ابن حجر عسقلانی نے اربعین نووی کی شرح میں لکھا ہے کہ ایمان کا لغوی معنی صرف دل سے تصدیق کرنا

ہے، جبکہ کچھ لوگوں کا کہنا ہے کہ تصدیق قلبی کے ساتھ زبان سے اقرار اور اعضاء سے عمل کرنا بھی ایمان کے مفہوم میں شامل ہے، لہذا خوارج کے نزدیک ان تین خصائل میں سے کسی ایک کو نقصان پہنچانے والا کافر شمار ہوگا۔“

عبدالقادر البغدادی نے ان عقائد کی فہرست دی ہے جو خوارج کے تمام فرقوں کے نزدیک متفق علیہا ہیں۔ چنانچہ وہ لکھتے ہیں:

ذکر الکعبی فی مقالاتہ ان الذی یجمع الخوارج علی افتراق مذاہبہا اکفار علی
وعثمان والحکمین واصحاب الجمل وکل من رضی بتحکیم الحکمین والاکفار
بارتکاب الذنوب ووجوب الخروج علی الامام الجائر (۱۰۱)

”کعبی نے مقالات میں ذکر کیا ہے کہ خوارج کے تمام فرقوں کا (باوجود افتراق مذہب کے) درج ذیل عقائد پر اتفاق ہے: حضرت علی، عثمان، حکمین (عمرو بن العاص اور ابو موسیٰ اشعری) اصحاب جمل، حکمین پر رضامندی کا اظہار کرنے اور گناہوں کا ارتکاب کرنے والے لوگوں کی تکفیر اور ظالم امام کے خلاف خروج کے وجوب پر۔“

علامہ تفتازانی نے صاحب العقائد النسفیہ کے اس قول ”والکبیرة لا تخرج العبد المؤمن من الایمان ولا تدخله فی الکفر“ کی شرح بیان کرتے ہوئے لکھا ہے:

لبقاء التصدیق الذی هو حقیقة الایمان خلافًا للمعتزلة حیث زعموا ان مرتکب
الکبیرة لیس بمؤمن ولا کافر وهذا هو المنزلة بین المنزلین بناءً علی ان الاعمال
عندهم جزء من حقیقة الایمان۔ ولا تدخله ای العبد المؤمن فی الکفر خلافًا
للخوارج فانهم ذهبوا الی ان مرتکب الکبیرة بل الصغیرة ایضًا کافر وانہ لا واسطة
بین الایمان والکفر (۱۰۲)

”گناہ کبیرہ کا ارتکاب بندہ مؤمن کو ایمان کے دائرے سے نہیں نکالتا، اس لیے کہ تصدیق باقی ہے جو ایمان کی حقیقت ہے۔ معتزلہ کا اس مسئلہ میں اختلاف ہے، ان کے نزدیک مرتکب کبیرہ نہ مؤمن ہے اور نہ کافر، اس کو وہ منزلہ بین المنزلین کہتے ہیں۔ ان کے اس عقیدے کی بنیاد اس پر ہے کہ اعمال ان کے نزدیک حقیقت ایمان کا ایک حصہ ہیں۔ جس طرح ارتکاب کبیرہ سے کوئی مؤمن دائرہ ایمان سے نہیں نکلتا اسی طرح وہ دائرہ کفر میں بھی داخل نہیں ہوتا، بخلاف خوارج کے، ان کے خیال میں مرتکب کبیرہ بلکہ مرتکب صغیرہ بھی کافر ہے اور ایمان و کفر کے درمیان کوئی واسطہ نہیں ہے (جیسا کہ معتزلہ کا خیال ہے)۔“

مندرجہ بالا اقتباسات اور حوالجات سے یہ حقیقت اظہر من الشمس ہو جاتی ہے کہ تمام فریق خوارج کے

نزدیک مرتکب کبیرہ کافر ہے۔ لیکن عبدالقادر بغدادی نے اپنی کتاب ”الفرق بین الفرق“ میں لکھا ہے:

وقال شيخنا ابو الحسن الذي يجمعها اكفار عليّ و عثمان واصحاب الجمل
والحكيمين ومن رضى بالتحكيم وصوّب الحكمين او احدهما ووجوب
الخروج على السلطان الجائر ولم يرض ماحكاه الكعبي من اجماعهم على
تكفير مرتكبي الذنوب..... الصواب ماحكاه شيخنا ابو الحسن عنهم وقد اخطأ
الكعبي في دعواه اجماع الخوارج على تكفير مرتكبي الذنوب. وذلك ان
النجيدات من الخوارج لا يكفرون اصحاب الحدود من موافقتهم وقد قال قوم من
الخوارج ان التكفير بالذنوب التي ليس فيها وعيد مخصوص فاما الذي فيه حد او
وعيد في القرآن فلا يزداد صاحبه على الاسم الذي ورد فيه مثل تسميته زانياً
وسارقاً ونحو ذلك. وقد قالت النجيدات ان صاحب الكبيرة من موافقتهم كافر نعمة
وليس فيه كفر دين (۱۰۳)

”ہمارے شیخ ابوالحسن نے خوارج کے متفقہ عقائد کی جو فہرست بیان کی ہے وہ کعبی کی بیان کردہ
فہرست سے مختلف ہے، کیونکہ کعبی نے مرتکب کبیرہ کی تکفیر پر خوارج کا اتفاق نقل کیا ہے جبکہ
ہمارے شیخ کی بیان کردہ فہرست میں خوارج کے متفقہ عقائد میں تکفیر مرتکب کبیرہ کا مسئلہ شامل نہیں
ہے۔ وہ فہرست درج ذیل ہے: حضرت علی، حضرت عثمان، اصحاب جمل، حکمین (عمر و بن العاص و
ابوموسیٰ اشعری) جو حکیم پر رضامندی کا اظہار کرنے والے، حکمین کی تصویب کرنے والے کی
تکفیر اور ظالم سلطان کے خلاف خروج کا وجوب۔ ہمارے شیخ ابوالحسن نے جو کچھ خوارج کے بارے
میں نقل کیا ہے وہی صحیح ہے، کیونکہ خوارج کا فرقہ ”نجيدات“ اپنے پیروکاروں میں سے ان لوگوں کی
تکفیر نہیں کرتا جو ان گناہوں کے مرتکب ہوں جن پر حد لگائی جاتی ہے۔ اسی طرح خوارج کے ایک
اور فرقہ کے نزدیک ان گناہوں کے ارتکاب پر انسان کی تکفیر کی جائے گی جن کے بارے میں کوئی
مخصوص وعید شارع کی طرف سے نہیں آئی ہے اور جن گناہوں پر کوئی حد یا قرآن مجید میں کوئی وعید
آئی ہے ان کا مرتکب اسی نام سے موسوم ہوگا جو اللہ نے ان کے لیے مقرر کیا ہے مثلاً زانی، سارق
وغیرہ۔ فرقہ نجيدات کا یہ بھی عقیدہ ہے کہ ان کے پیروکاروں میں سے مرتکب کبیرہ نعمت خداوندی
کا کافر ہوگا نہ کہ دین خداوندی کا۔“

ایک اور مقام پر عبدالقادر بغدادی نے لکھا ہے:

وقد زعمت فرقة من الصفرية ان ما كان من الاعمال عليه حد واقع لا يسمي
صاحبه الا بالاسم الموضوع له كزنان وسارق وكاذب وقاتل عمد وليس صاحبه

كافراً ولا مشركاً۔ وكل ذنب ليس فيه حد كترك الصلوة والصوم فهو كفر
وصاحبه كافر وفرقة ثالثة من الصفرية قالت بقول من قال من البيهسية ان
صاحب الذنب لا يحكم عليه بالكفر حتى يرفع الى الوالى فيحده۔

فصارت الصفرية على هذا التقدير ثلاث فرق۔ فرقة تزعم ان صاحب كل ذنب
مشرك كما قالت الازارقة۔ والثانية تزعم ان اسم الكفر واقع على صاحب ذنب
ليس فيه حد والمحدود في ذنبه خارج عن الايمان وغير داخل في الكفر۔ والثالثة
تزعم ان اسم الكفر يقع على صاحب الذنب اذا حده الوالى على ذنبه^(۱۰۴)

”خوارج کے فرقہ صفریہ میں سے ایک فرقے کا خیال ہے کہ جن گناہوں کے بارے میں گناہگار پر
حد کا ذکر ہوا ہے اس کا مرتکب اسی نام سے موسوم ہوگا جو اللہ نے اس کے لیے مقرر کیا ہے مثلاً زانی،
سارق، قاذف اور قاتل عمد۔ اور اس کا مرتکب کافر اور مشرک نہیں ہوگا اور جس گناہ کے ارتکاب پر کسی
حد کا ذکر نہیں ہوا مثلاً نماز اور روزہ کا چھوڑنا وہ گناہ کفر اور اس کا کرنے والا کافر ہے۔

اور صفریہ کے ایک تیسرے فرقے کا کہنا ہے کہ مرتکب کبیرہ پر جب تک حاکم حد نہ جاری کر دے اس
وقت تک اس کو کافر نہیں کہا جائے گا۔ یہ عقیدہ خوارج کے فرقہ بیہسیہ کا بھی ہے۔^(۱۰۵)

اس تقدیر پر صفریہ کے تین فرقے بن جاتے ہیں۔ (۱) ایک فرقے کا خیال ہے کہ ہر گناہگار مشرک
ہے جیسا کہ خوارج کے فرقہ ازارقہ کا عقیدہ ہے (۲) دوسرے فرقے کا عقیدہ ہے کہ اس گناہ کے
ارتکاب پر کفر کا اطلاق ہوگا جس کے ارتکاب پر کوئی حد نہیں ہے۔ محدود فی الذنب ایمان سے تو
خارج ہے لیکن کفر میں داخل نہیں۔ (۳) تیسرے فرقے کا خیال ہے کہ گناہگار پر کفر کا اطلاق اس
وقت کیا جائے گا جب حاکم اس پر حد جاری کر دے۔“

معلوم ہوا کہ مرتکب کبیرہ کی تکفیر کا مسئلہ خوارج کا متفقہ عقیدہ نہیں بلکہ اس بارے میں ان کے ہاں
اختلاف پایا جاتا ہے۔

اہل السنۃ والجماعۃ کا مسلک

اہل السنۃ والجماعۃ کا اس بات پر اتفاق ہے کہ تصدیق بالقلب اور اقرار باللسان کی موجودگی میں
گناہگار آدمی مؤمن ہی رہتا ہے۔ ارتکاب معاصی کی وجہ سے کوئی ایمان سے ہاتھ نہیں دھو بیٹھتا، وہ اسی
طرح مؤمن ہی رہے گا اور اللہ عزوجل کی مشیت میں رہے گا۔ چاہے تو اس کے گناہ ابتداء ہی معاف فرما
کر اپنے فضل و رحمت سے اس کو جنت میں بھیج دیں، چاہے گناہوں کی سزا کا نئے اور گناہوں سے پاک
ہونے کی خاطر کچھ عرصہ کے لیے جہنم میں ڈال دے، پھر گناہوں کے بقدر سزا بھگت کر اور پاک صاف
ہونے کے بعد جنت میں بھیج دے۔ بہر حال وہ مخلد فی النار نہیں ہوگا۔ چنانچہ صاحب الجوہرۃ المنیفة

فی شرح وصیة الامام الاعظم ابی حنیفہ ملاحسین بن اسکندر لکھی نے امام صاحب کے قول
 ”العاصون من امة محمد ﷺ کلهم مؤمنون ولسوا بکافرين“ کی تشریح کرتے ہوئے لکھا ہے:

اقول : ان العبد المؤمن لا يكون كافرا بالفسق والمعصية لان الايمان اقرار و
 تصديق والاقرار والتصديق باق فيكون الايمان باقيا الا ان تكون المعصية موجبا
 للكفر فيكون الايمان زائلا، لان الكفر يزيل الايمان (۱۰۶)

”میں کہتا ہوں بندہ مؤمن فاسق اور معصیت کی وجہ سے کافر نہیں ہوتا کیونکہ ایمان اقرار اور تصدیق
 کا نام ہے اور معصیت کے ہوتے ہوئے اقرار و تصدیق باقی رہتے ہیں لہذا ایمان باقی رہے گا
 سوائے اس کے اگر معصیت موجب الکفر ہو تو اس سے ایمان زائل ہو جائے گا، کیونکہ کفر ایمان کو
 زائل کر دیتا ہے۔“

امام ابوحنیفہ الفقہ الاکبر میں لکھتے ہیں:

ولا نکفر مسلماً بذنب من الذنوب وان کانت کبيرة اذا لم يستحلها ولا نزيل عنه

اسم الايمان ونسميه مؤمنا حقيقة ويجوز ان يكون مؤمنا فاسقا غير كافر (۱۰۷)

”ہم کسی بھی گناہ کے ارتکاب پر چاہے وہ کبیرہ ہو کسی مسلمان کی تکفیر نہیں کرتے بشرطیکہ وہ اس گناہ کو
 حلال نہ سمجھتا ہو۔ اس سے ہم ایمان کا ازالہ نہیں کرتے بلکہ ہم اسے مؤمن حقیقی کہتے ہیں، کیونکہ کوئی
 مؤمن فاسق ہو سکتا ہے کافر نہیں۔“

اور امام ابو الحسن اشعری نے لکھا ہے:

وندين بان لا نکفر احدا من اهل القبلة بذنب يرتكبه كالزنا والسرقه وشرب
 الخمر كما دانت بذلك الخوارج وزعمت انهم کافرون۔ ونقول: ان من عمل
 کبيرة من هذه الكبائر مثل الزنا والسرقه وما اشبهها مستحلا لها غير معتقد
 لتحریمها كان کافراً (۱۰۸)

”اور ہمارا عقیدہ ہے کہ ہم اہل قبلہ میں سے زنا، چوری اور شراب نوشی جیسے کبائر کے مرتکب کی تکفیر
 نہیں کرتے، جیسا کہ یہ خوارج کا عقیدہ ہے کہ ان کے نزدیک وہ کافر ہے۔ اور ہمارا یہ عقیدہ ہے کہ
 زنا اور چوری جیسے کبائر کا مرتکب صرف اس وقت کافر گردانا جائے گا اگر وہ ان کبائر کی حرمت کا
 عقیدہ نہیں رکھتا بلکہ حلال سمجھتا ہے۔“

ابومنصور ماتریدی نے شرح الفقہ الاکبر میں لکھا ہے:

ومن الدليل على ان الايمان لا يرفع بالكبيرة قول الله تعالى: ﴿انْ جَاءَ كُمْ فَاسِقٌ
 بِنَبَأٍ فَتَبَيَّنُوا﴾ امر بالتثبت في نبا الفاسق فلو صار كافراً لنهى عن قبول شهادته۔

وحدیث ماعز بن مالک ایضاً حجة حین اقر بالزنا بین یدی رسول اللہ ﷺ فلو صار مرتداً لامر بقتله او استرجعه الی الاسلام والمعنی فیہ هو ان الایمان محلہ القلب والمعاصی محلہ الاعضاء وهما فی محلین مختلفین فلا یتنافیان (۱۰۹)

”گناہِ کبیرہ کے ارتکاب کی وجہ سے ایمان ختم نہ ہونے کے دلائل میں سے ایک دلیل اللہ تعالیٰ کا درج ذیل ارشاد بھی ہے ﴿اِنْ جَاءَکُمْ فَاسِقٌ بِنَبَأٍ فَتَبَيَّنُوْا﴾ اس آیت کریمہ میں اللہ عزوجل نے فاسق کی دی ہوئی خبر کے بارے میں تحقیق کرنے کا حکم دیا ہے (رد کرنے کا نہیں) اگر وہ غلط خبر دینے کی وجہ سے مرتد ہوتا تو اس کی شہادت قبول کرنے سے روکا جاتا۔ دوسری دلیل حدیث ماعز بن مالک ہے جب انہوں نے رسول اللہ ﷺ کے سامنے زنا میں ملوث ہونے کا اقرار کیا تھا۔ اگر ارتکابِ زنا کی وجہ سے وہ مرتد ہوتا تو آپ ﷺ یا تو اس کے قتل کرنے کا حکم فرماتے یا اس کو اسلام کی طرف واپس لوٹنے کا حکم دیتے۔ اصل بات یہ ہے کہ ایمان کا محل قلب ہے اور معاصی کا محل اعضاء۔ اور دونوں کا محل وقوع مختلف ہے لہذا دونوں میں کوئی منافاة نہیں۔“

محلِ ایمان قلب ہے، کیونکہ اللہ عزوجل نے قرآن مجید میں جہاں کہیں ایمان کا ذکر کیا ہے اس کی اضافت قلب کی طرف کی ہے۔ چند آیات بینات ملاحظہ ہوں:

﴿مِنَ الَّذِیْنَ قَالُوْا اٰمَنَّا بِاٰوٰہِیْمٍ وَّلَمْ تُوْمِنْ قُلُوْبُهُمْ﴾ (المائدہ: ۴۱)

﴿مَنْ کَفَرَ بِاللّٰهِ مِنْۢ بَعْدِ اِیْمَانِهٖ اِلَّا مِنْۢ اٰکْرَهٗ وَقَلْبُهٗ مُطْمَئِنٌّ بِالْاِیْمَانِ﴾ (النحل: ۱۰۶)

﴿اُوَلِّیْکَ کَتَبَ فِی قُلُوْبِهِمُ الْاِیْمَانَ﴾ (المجادلہ: ۲۲)

﴿وَلٰکِنْ قُوْلُوْا اَسْلَمْنَا وَّلَمَّا یَدْخُلِ الْاِیْمَانُ فِی قُلُوْبِکُمْ﴾ (الحجرات: ۱۴)

﴿وَلٰکِنَّ اللّٰهَ حَبَبَ الْاِیْمَانِ وَزَیِّنَتْ فِی قُلُوْبِکُمْ﴾ (الحجرات: ۷)

مندرجہ بالا آیات بینات سے معلوم ہوا کہ محلِ ایمان دل ہے لہذا معاصی (جن کا محل اعضاء ہے) کے ساتھ اس کا اجتماع ہو سکتا ہے۔ یہی وجہ ہے کہ اللہ عزوجل نے قرآن مجید میں جا بجا مرتکب کبائر پر مؤمن کا اطلاق کیا ہے۔ مثلاً مؤمنوں کے باہم مقاتل دونوں فریق کو مخاطب کرتے ہوئے فرمایا گیا:

(۱) ﴿وَاِنْ طَآئِفَتٌ مِّنَ الْمُؤْمِنِیْنَ اٰفْتَلَوْا فَاصْلِحُوْا بَیْنَهُمَاۤ اِنْ بَغْتِ اِحْدَاهُمَا عَلٰی الْاُخْرٰی فَعَاتِلُوْا الَّتِیْ تَبْغِیْ حَتّٰی تَفِیْءَ اِلَیَّ اَمْرٌ لِّلّٰهِ﴾ (الحجرات: ۹)

مذکورہ بالا آیت کریمہ میں باہم مقاتل فریقین کو مؤمنوں کے دو فرقے کہا گیا ہے۔

(۲) ﴿یٰۤاٰیُّهَا الَّذِیْنَ اٰمَنُوْا کُتِبَ عَلَیْکُمُ الْقِصَاصُ فِی الْقَتْلِ﴾ (البقرہ: ۱۸۷)

مندرجہ بالا آیت کریمہ میں قاتل عمد کو یٰۤاٰیُّهَا الَّذِیْنَ اٰمَنُوْا سے خطاب کیا گیا ہے۔

(۳) ﴿فَمَنْ عَفِیْ لَهٗ مِنْ اٰخِیْهِ شَیْءٌ﴾ (البقرہ: ۱۷۸)

مندرجہ بالا آیت کریمہ میں فرمایا گیا ہے کہ اگر قاتل کو اپنے بھائی (ولی مقتول) کی طرف سے قصاص سے معافی مل جائے۔ اس طرح قاتل کو باوجود قتل کے ولی مقتول کا بھائی کہا گیا اور ظاہر ہے کہ یہ اخوت نسبی نہیں بلکہ ایمانی ہے، فہو اے ﴿اِنَّمَا الْمُؤْمِنُونَ اِخْوَةٌ﴾ لہذا معلوم ہوا کہ قاتل باوجود قتل کے مؤمن ہے۔

(۳) ﴿وَالَّذِينَ آمَنُوا وَلَمْ يُهَاجِرُوا﴾ (الانفال: ۷۲)

اس آیت کریمہ میں ہجرت نہ کرنے والے کو بھی مؤمن کہا گیا ہے، حالانکہ قرآن مجید میں ترک ہجرت پر عظیم وعید سنائی گئی ہے، جیسا کہ فرمایا گیا: ﴿الَّذِينَ تَتَوَفَّهُمُ الْمَلَائِكَةُ طَالِمَى أَنْفُسِهِمْ﴾ (النحل: ۲۸) نیز فرمایا ﴿مَالِكُمْ مِنْ وَلَايَتِهِمْ مِنْ شَيْءٍ حَتَّىٰ يُهَاجِرُوا﴾ (الانفال: ۷۲) باوجود ان دو عظیم وعیدوں کے ان کو مؤمن کہا گیا۔

(۵) ﴿يَا أَيُّهَا الَّذِينَ آمَنُوا تَوْبُوا إِلَى اللَّهِ تَوْبَةً نَّصُوحًا﴾ (التحریم: ۸)

اس آیت کریمہ میں مؤمنین کو توبہ کرنے کا حکم دیا گیا ہے اور ظاہر ہے کہ توبہ کا حکم گناہگار ہی کو دیا جاتا ہے۔

(۶) ﴿يَا أَيُّهَا الَّذِينَ آمَنُوا لَا تَتَّخِذُوا عَدُوِّي وَعَدُوَّكُمْ أَوْلِيَاءَ﴾ (المتحنہ: ۱)

اس آیت کریمہ میں اللہ کے دشمن کو دوست بنانے والوں کو یٰٰٓأَيُّهَا الَّذِينَ آمَنُوا سے خطاب کیا گیا ہے۔

یہ اور ان جیسی بے شمار دیگر آیات بینات سے معلوم ہوتا ہے کہ مرتکب کبیرہ دائرہ ایمان سے خارج نہیں ہوتا۔ البتہ اگر کسی نے کوئی ایسا گناہ کیا کہ جس کی وجہ سے یہ سمجھا جائے کہ اس میں تصدیق موجود نہیں تو بے شک اس گناہ کی وجہ سے وہ دائرہ ایمان سے خارج ہو جائے گا۔ مثلاً کوئی بد بخت رسول اللہ ﷺ کی شان مبارک میں گستاخی کا مرتکب ہو یا کسی نے قرآن مجید کو نجاست میں پھینک دیا یا کسی بت کے آگے سجدہ کیا تو ان گناہوں کی وجہ سے اس کو کافر گردانا جائے گا۔ چنانچہ علامہ تفتازانی نے شرح العقائد النسفیة میں لکھا ہے:

ولا نزاع فی ان من المعاصی ما جعله الشارع امارۃ للتکذیب و علم کونه كذلك بالادلة الشرعية کسجود الصنم والقاء المصحف فی القاذورات والتلفظ بکلمات الکفر ونحو ذلك مما ثبت بالادلة انه کفر (۱۱)

”اور اس میں کوئی نزاع اور اختلاف نہیں کہ کچھ گناہ ایسے ہیں جن کو شریعت مطہرہ نے دلائل کی بنیاد پر تکذیب کی علامت قرار دیا ہے، مثلاً بت کے آگے سجدہ کرنا، قرآن مجید کو گندگی میں پھینکنا، کفریہ کلمات اور ایسے کلمات جن کا کفر ہونا دلائل شرعیہ سے ثابت ہے، کو زبان سے ادا کرنا۔“

ایمان کے بارے میں اہل السنۃ والجماعۃ کا آپس میں اختلاف

پھر اہل السنۃ والجماعت کے درمیان ایمان کی تعبیر میں اختلاف ہوا ہے۔

امام بخاری رحمۃ اللہ علیہ نے فرمایا:

وہو قول و فعل

”ایمان قول و فعل دونوں کا نام ہے۔“

امام ابوحنیفہ رحمۃ اللہ علیہ، جمہور محققین اور متکلمین کی تعبیر:

الایمان هو الاقرار باللسان والتصديق بالجنان^(۱۱)

”ایمان زبانی اقرار اور دلی تصدیق کا نام ہے۔“

علامہ آلوسی نے لکھا ہے:

واما فی الشرع فهو التصديق بما علم مجى النبي صلی اللہ علیہ وسلم به ضرورة تفصيلاً فيما علم تفصيلاً واجمالاً فيما علم اجمالاً وهذا مذهب جمهور المحققين لكنهم اختلفوا في ان مناط الاحكام الاخروية مجرد هذا المعنى ام مع الاقرار؟ فذهب الاشعري واتباعه الى ان مجرد هذا المعنى كاف لانه المقصود والاقرار انما هو ليعلم وجوده فانه امر باطن ويجرى عليه الاحكام فمن صدق بقلبه وترك الاقرار مع تمكنه منه كان مؤمناً شرعاً فيما بينه وبين الله تعالى ويكون مقره الجنة لكن ذكر ابن الهمام ان اهل هذا القول اتفقوا على انه يلزم ان يعتقد انه متى طلب منه الاقرار اتى به فان طولب ولم يقر فهو كافر عناد۔

وذهب امامنا ابوحنيفة رحمه الله وغالب من تبعه الى ان الاقرار وما في حكمه كاشارة الاخرس لابد منه فالمصدق المذكور لا يكون مؤمناً ايماناً يترتب عليه الاحكام الاخروية كالمصلي مع الرياء فانه لا تنفعه صلواته^(۱۲)

”ایمان کا شرعی معنی یہ ہے کہ رسول اللہ صلی اللہ علیہ وسلم سے جن چیزوں کا ثبوت بدیہی طور پر ہوا ہے اس کی تصدیق کرنا ایمان ہے، اگر حضور اکرم صلی اللہ علیہ وسلم سے ثبوت تفصیلی ہے تو تفصیلی تصدیق اور اجمالی ہے تو اجمالی تصدیق ضروری ہے۔ یہ جمہور محققین کا مذہب ہے۔ (اس حد تک تو ان کا اتفاق ہے) اس کے بعد ان کا اختلاف ہے اس بارے میں کہ احکام اخرویہ کے لیے مدار صرف یہی تصدیق ہے یا اس کے ساتھ اقرار لسانی بھی ضروری ہے؟ ابو الحسن اشعری اور اس کے پیروکاروں کا مذہب یہ ہے کہ یہی تصدیق کافی ہے اقراری ضرورت نہیں اس لیے کہ اصل مقصود تو تصدیق قلبی ہے اور اقراری ضرورت تو صرف اس تصدیق قلبی کی موجودگی کا یقین حاصل کرنے کے لیے ہے جو امر باطنی ہے

اور اس پر احکام کے اجراء کا مدار ہے۔ لہذا جس کو تصدیق قلبی حاصل ہے اور باوجود قدرت کے وہ اقرار نہیں کرتا وہ بھی اللہ کے نزدیک مؤمن ہے اور اس کا ٹھکانا جنت ہوگا۔ لیکن علامہ ابن الہمام نے لکھا ہے کہ قول مذکور کے قائلین کا اس بات پر اتفاق ہے کہ تصدیق قلبی کے ساتھ ساتھ اس بات کا عقیدہ بھی رکھنا لازم ہے کہ عند الطلب وہ اقرار لازماً کرے گا، اگر کسی نے عند الطلب اقرار نہ کیا تو یہ کفر عناد ہے۔ (۱۱۳)

امام ابو حنیفہ اور ان کے اکثر پیروکاروں کا مذہب ہے کہ اقرار اور اقرار کے قائم مقام (مثلاً گونگے کا اشارہ کرنا) کا ہونا ضروری ہے۔ چنانچہ مذکورہ بالا تصدیق کنندہ (اقرار پر قدرت رکھتے ہوئے بھی اقرار نہ کرنے والا) مؤمن نہیں۔ ایسے ایمان پر اخروی احکام کا ترتیب نہیں ہوگا۔ یہ ایمان اس کے کسی کام نہیں آئے گا جس طرح ریاء سے نماز پڑھنے والے کو اس کی نماز سے کوئی فائدہ نہیں پہنچتا۔“ خلاصہ یہ کہ امام اعظم اور متکلمین کے نزدیک ایمان تصدیق قلبی اور اقرار باللسان کا نام ہے۔ باقی رہا یہ کہ اقرار باللسان رکن ایمان ہے یا شرط؟ امام محادوی نے تو امام صاحب سے اقرار کارکن ہونا نقل کیا ہے۔ چنانچہ لکھتے ہیں:

والایمان: هو الاقرار باللسان والتصديق بالجنان (۱۱۴)

”ایمان زبان سے اقرار اور دل سے تصدیق کرنے کا نام ہے۔“

اسی طرح کتاب الوصیہ للامام الاعظم ابی حنیفہ میں ہے:

الایمان: اقرار باللسان، وتصديق بالقلب، والاقرار وحده لا يكون ایماناً، لانه لو كان ایماناً لكان المنافقون كلهم مؤمنين وكذلك المعرفة وحدها لا تكون ایماناً لانها لو كانت ایماناً لكان اهل الكتاب كلهم مؤمنين، قال الله تعالى في حق المنافقين ﴿وَاللّٰهُ يَشْهَدُ اِنَّ الْمُنٰفِقِيْنَ لَكٰذِبُوْنَ﴾ وقال في حق اهل الكتاب ﴿يَعْرِفُوْنَہٗ كَمَا يَعْرِفُوْنَ اٰبِئَاءَہُمْ﴾ (۱۱۵)

”ایمان زبانی اقرار اور قلبی تصدیق کا نام ہے کیلا اقرار ایمان نہیں، کیونکہ اگر کیلا اقرار ایمان ہوتا تو تمام منافق مؤمن ہوتے۔ اسی طرح اکیلی معرفت بھی ایمان نہیں، کیونکہ اگر صرف معرفت کا نام ایمان ہوتا تو تمام اہل کتاب مؤمن ہوتے۔ حالانکہ منافقین کے بارے میں ارشاد خداوندی ہے: ﴿وَاللّٰهُ يَشْهَدُ اِنَّ الْمُنٰفِقِيْنَ لَكٰذِبُوْنَ﴾ (اور اللہ گواہی دیتا ہے کہ منافقین جھوٹے ہیں) اور اہل کتاب کے بارے میں ارشاد خداوندی ہے: ﴿يَعْرِفُوْنَہٗ كَمَا يَعْرِفُوْنَ اٰبِئَاءَہُمْ﴾ یعنی وہ نبی کریم ﷺ کی حقانیت کو ایسے جانتے ہیں جیسے اپنے بیٹوں کو۔“

اور عقائد نسفیہ میں ہے:

الایمان هو التصديق بما جاء من عند الله والاقرار (۱۱۶)

”ایمان منجانب اللہ آمدہ تمام تراشیا کی تصدیق اور ان کے اقرار کرنے کا نام ہے۔“
 امام صاحب سے ایک اور قول یہ بھی منقول ہے کہ اقرار رکن نہیں بلکہ شرط ہے جو اکراہ کے وقت
 ساقط ہو جاتا ہے۔ (۱۱۷)

سابقہ حوالہ جات سے معلوم ہوا کہ امام اعظم کے نزدیک ایمان صرف تصدیق قلبی کا نام نہیں بلکہ
 قلبی تصدیق اور زبانی اقرار دونوں کو ایمان کہا جاتا ہے۔ چنانچہ جم بن صفوان سے امام صاحب کا
 جو مناظرہ ہوا تھا (جس کا ابتدائی حصہ ہم پیچھے نقل کر چکے ہیں) یہ مناظرہ علامہ مکی نے المناقب میں نقل کیا
 ہے۔ اس وقت میرے سامنے ”حیات امام ابی حنیفہ“ ابو ہرہ مصری کی کتاب کا اردو ترجمہ غلام احمد حریری
 صاحب کا ہے۔ اس میں امام صاحب نے اپنے اس مسلک کو ثابت کرنے کے لیے جو دلائل دیے تھے وہ
 درج ذیل تھے:

(۱) ﴿وَإِذَا سَمِعُوا مَا أُنزِلَ إِلَى الرَّسُولِ تَرَىٰ أَعْيُنُهُمْ تَفِيضُ مِنَ الدَّمْعِ مِمَّا عَرَفُوا مِنَ الْحَقِّ ۖ يَقُولُونَ رَبَّنَا آمَنَّا فَاكْتُبْنَا مَعَ الشَّاهِدِينَ ﴿۳۷﴾ وَمَا لَنَا لَا نُؤْمِنُ بِاللَّهِ وَمَا جَاءَنَا مِنَ الْحَقِّ ۖ وَنَطْمَعُ أَنْ يُدْخِلَنَا رَبُّنَا مَعَ الْقَوْمِ الصَّالِحِينَ ﴿۳۸﴾ فَاتَّابَهُمُ اللَّهُ بِمَا قَالُوا جَنَّتٍ تَجْرِي مِنْ تَحْتِهَا الْأَنْهَارُ خَالِدِينَ فِيهَا ۗ وَذَلِكَ جَزَاءُ الْمُحْسِنِينَ ﴿۳۹﴾﴾ (المائدہ)

”اور جب وہ آیات قرآنی سنتے ہیں تو معرفت حق کی وجہ سے ان کے آنسو بہنے لگتے ہیں اور وہ کہتے ہیں
 اے ہمارے پروردگار! ہم ایمان لائے سو ہمیں حق کی شہادت دینے والوں میں لکھ لے۔ اور یہ ہو بھی کیسے
 سکتا ہے کہ ہم اللہ اور اس کے نازل کردہ حق وصدق کو نہ مانیں، اور ہم امیدوار ہیں کہ ہمارا پروردگار ہمیں
 نیکوکاروں میں داخل فرمائے گا۔ اس قول کی وجہ سے اللہ نے انہیں جنت عطا کی جس میں نہریں بہتی ہیں
 اس میں ہمیشہ رہیں گے اور نیکوکاروں کا بدلہ یہی ہے۔“

امام صاحب نے فرمایا اس آیت میں اللہ تعالیٰ نے معرفت و اقرار کی وجہ سے انہیں جنتی فرمایا ہے اور
 دل و زبان سے ماننے کے باعث مومن قرار دیا ہے۔

(۲) ﴿قُولُوا آمَنَّا بِاللَّهِ وَمَا أُنزِلَ إِلَيْنَا وَمَا أُنزِلَ إِلَىٰ إِبْرَاهِيمَ وَإِسْمَاعِيلَ وَإِسْحَاقَ وَيَعْقُوبَ
 وَالْأَسْبَاطِ وَمَا أُوتِيَ مُوسَىٰ وَعِيسَىٰ وَمَا أُوتِيَ النَّبِيُّونَ مِنْ رَبِّهِمْ ۗ لَا نَفْرَقُ بَيْنَ أَحَدٍ
 مِنْهُمْ ۗ وَنَحْنُ لَهُ مُسْلِمُونَ ﴿۳۹﴾ فَإِنْ آمَنُوا بِمِثْلِ مَا آمَنْتُمْ بِهِ فَقَدْ اهْتَدَوْا ﴿۴۰﴾﴾ (البقرہ: ۱۳۷)

”تم کہو ہم اللہ اور اس کی نازل کردہ آیات پر ایمان لائے اور جو ابراہیم، اسماعیل، اسحاق اور
 یعقوب (علیہم السلام) اور اسباط و اتحاد پر اتارا گیا اور موسیٰ و عیسیٰ و دیگر انبیاء کرام (علیہم السلام) کو ان کے پروردگار کی
 طرف سے عطا کیا گیا۔ ہم ان میں فرق مدارج قائم نہیں کرتے اور ہم اللہ ہی کے تابع ہیں۔ سو اگر وہ
 تمہاری طرح ایمان لے آئے تو وہ ہدایت یافتہ ہوئے۔“

(۳) ﴿وَالزَّمَهُمْ كَلِمَةَ التَّقْوَى﴾ (الفتح: ۲۶)

”اور لازم کر دیا ان پر کلمہ تقویٰ۔“

(۴) ﴿وَهُدُوا إِلَى الطَّيِّبِ مِنَ الْقَوْلِ﴾ (الحج: ۲۴)

”انہیں پاکیزہ باتوں کی ہدایت کی گئی۔“

(۵) ﴿إِلَيْهِ يَصْعَدُ الْكَلِمُ الطَّيِّبُ﴾ (الفاطر: ۱۰)

”اس کی طرف پاکیزہ کلمات چڑھتے ہیں۔“

(۶) ﴿يَشِيتُ اللَّهُ الَّذِينَ آمَنُوا بِالْقَوْلِ الثَّابِتِ فِي الْحَيَاةِ الدُّنْيَا وَفِي الْآخِرَةِ﴾ (ابراہیم: ۲۷)

”اللہ تعالیٰ مومنوں کو دنیوی زندگی اور آخرت میں قول ثابت کی وجہ سے ثابت قدم رکھتا ہے۔“

نبی اکرم ﷺ نے فرمایا:

(۷) ﴿قُولُوا لَا إِلَهَ إِلَّا اللَّهُ تَفْلِحُوا﴾

(۸) ﴿يَخْرُجُ مِنَ النَّارِ مَنْ قَالَ لَا إِلَهَ إِلَّا اللَّهُ وَكَانَ فِي قَلْبِهِ كَدًّا﴾

مذکورہ بالا حدیث میں آپ ﷺ نے یہ نہیں فرمایا کہ جو دل سے معرفت خداوندی حاصل کرے وہ جہنم سے نکل جائے بلکہ فرمایا جو زبان سے یہ کلمات کہے اس کو جہنم سے نکلنا نصیب ہوگا۔ اگر قلبی معرفت کافی ہوتی اور اقرار لسانی کی حاجت نہ ہوتی تو زبان سے اللہ تعالیٰ کی تردید اور انکار کرنے والے دل سے اللہ کی معرفت حاصل کر کے مومن بن جاتے۔

(۹) اندریں صورت ابلیس کا مومن ہونا بھی کسی شبہ سے بالا ہوتا، کیونکہ معرفت خداوندی تو اسے حاصل

ہے۔ وہ بخوبی جانتا ہے کہ اللہ تعالیٰ اس کا خالق مالک مارنے والا زندہ کرنے والا اور اس کو جاہدہ مستقیم سے ہٹانے والا ہے، جیسا کہ خود اس نے کہا تھا: ﴿رَبِّ بِمَا آغْوَيْتَنِي﴾ اور کہا تھا ﴿أَنْظِرْنِي إِلَى يَوْمِ يُعْتَوْنَ﴾ اور اللہ تعالیٰ کی خالقیت کا اقرار کرتے ہوئے کہا تھا: ﴿خَلَقْتَنِي مِنْ نَارٍ وَخَلَقْتَهُ مِنْ طِينٍ﴾۔

(۱۰) علاوہ ازیں اگر اللہ کی صرف معرفت موجب ایمان ہوتی تو کافر حصول معرفت کے بعد زبان سے

منکر ہونے کے علی الرغم مومن ہوتے، حالانکہ اللہ عزوجل نے فرمایا: ﴿وَجَحَدُوا بِهَا وَاسْتَيْقَنَتْهَا أَنْفُسُهُمْ﴾ (النمل: ۱۴) یعنی یقین کرنے کے باوجود انہوں نے انکار کیا۔

مندرجہ بالا آیت کریمہ میں وحدانیت کا یقین رکھنے کے باوجود زبان سے منکر ہونے کی وجہ سے ان کو مومن نہیں کہا گیا۔

(۱۱) ﴿يَعْرِفُونَ نِعْمَةَ اللَّهِ ثُمَّ يُنْكِرُونَهَا وَأَكْثَرُهُمُ الْكَافِرُونَ﴾ (النحل: ۳)

”یعنی یہ اللہ کی نعمتوں کو پہچان کر انکار کر دیتے ہیں اور ان میں سے اکثر تو بالکل نہیں مانتے۔“

(۱۲) ﴿قُلْ مَنْ يَرْزُقُكُمْ مِنَ السَّمَاءِ وَالْأَرْضِ أَمَّنْ يَمْلِكُ السَّمْعَ وَالْأَبْصَارَ وَمَنْ يُخْرِجُ الْحَيَّ مِنَ الْمَيِّتِ وَيُخْرِجُ الْمَيِّتَ مِنَ الْحَيِّ وَمَنْ يُدَبِّرُ الْأَمْرَ فَسَيَقُولُونَ اللَّهُ فَقُلْ أَفَلَا تَتَّقُونَ ﴿۱۳﴾ فَذَلِكُمْ اللَّهُ رَبُّكُمُ الْحَقُّ، فَمَاذَا بَعَدَ الْحَقِّ إِلَّا الضَّلَالَةُ﴾ (یونس: ۳۲)

”آپ فرمادیجیے کہ تمہیں زمین و آسمان سے رزق کون پہنچاتا ہے یا کان اور آنکھ کس کے قبضہ میں ہیں اور زندے کو مردہ اور مردے کو زندہ سے کون نکالتا ہے؟ جملہ امور کس کے زیر تصرف ہیں؟ تو وہ جواب میں کہیں گے یہ سب تصرفات اللہ کے قبضہ میں ہیں۔ پھر ان سے پوچھئے کہ تم اس سے ڈرتے کیوں نہیں؟ پس یہی تمہارا خدا ہے جو پروردگار حقیقی ہے۔ پس حق کے بعد سوائے گمراہی کے اور کیا ہے؟“

مندرجہ بالا آیات بینات سے واضح ہوتا ہے کہ انکار کی موجودگی میں معرفت قطعی طور سے بے کار ہے۔

(۱۳) ﴿يَعْرِفُونَهُ كَمَا يَعْرِفُونَ آبْنَاءَهُمْ﴾ (البقرة: ۱۴۶)

”وہ آپ کو ایسے پہچانتے ہیں جیسے اپنے بیٹوں کو۔“

مذکورہ بالا آیت کریمہ سے معلوم ہوتا ہے کہ منکرین کو رسول اللہ ﷺ کا پہچان لینا کافی نہ تھا جبکہ وہ آپ کی نبوت و رسالت کو نہیں مانتے تھے اور انہوں نے اس واضح حقیقت پر پردہ ڈال رکھا تھا۔ جب امام صاحب یہ دلائل بیان کر چکے تو جہم نے کہا کہ آپ نے میرے دل کی دنیا ہی بدل ڈالی۔ میں پھر لوٹ کر حاضر خدمت ہوں گا۔ (۱۱۸)

ابن عبدالبر نے اپنی کتاب ”الاشقاء“ میں ایمان اور اس کی اقسام بیان کرتے ہوئے امام صاحب سے نقل کیا ہے کہ ایمان معرفت الہی، اس کی تصدیق اور اقرار کرنے کا نام ہے۔ تصدیق کے اعتبار سے انسانوں کے تین درجے ہیں:

(۱) جو دل اور زبان سے اللہ تعالیٰ اور اس کے نازل کردہ احکام کی تصدیق کرتا ہے۔

(۲) جو زبان سے تصدیق کرتا ہے اور دل سے جھٹلاتا ہے۔

(۳) جو دل سے تصدیق کرتا ہے اور زبان سے تکذیب کرتا ہے۔

پہلا شخص اللہ اور مخلوق دونوں کے نزدیک مؤمن ہے، دوسرا شخص اللہ کے نزدیک کافر اور لوگوں کے نزدیک مؤمن ہے، کیونکہ لوگ اس کی قلبی کیفیت سے آگاہ نہیں اور شہادت کا اقرار کرنے کی وجہ سے وہ اسے مؤمن سمجھنے پر مجبور ہیں۔ انسان اس کے مکلف نہیں کہ وہ دلوں کے حالات سے بھی واقف ہوں۔

جہاں تک تیسرے شخص کا تعلق ہے ممکن ہے کہ وہ اپنے بچاؤ کی خاطر کفر کا اظہار کر رہا ہو اور جو شخص اسے نہیں جانتا وہ اسے کافر سمجھنے لگے اور ہو سکتا ہے عند اللہ وہ مؤمن ہو۔ (۱۱۹)

خلاصہ یہ کہ حضرات متکلمین اور امام ابوحنیفہ کے نزدیک عمل ثمرہ اور نتیجہ ایمان ہے، ایمان کی حقیقت کا جزو نہیں۔

ائمہ ثلاثہ اور محدثین کی تعبیر:

الایمان معرفة بالقلب، و اقرار باللسان وعمل بالارکان (۱۲۰)
”ایمان قلبی معرفت، زبانی اقرار اور جوارج سے عمل کرنے کا نام ہے۔“

(جاری ہے)

حواشی

(۶۵) لسان العرب، ابن منظور الافریقی، ۲۱/۱۳۔

(۶۶) ایضاً۔

(۶۷) لسان العرب، ۲۳/۱۳۔

(۶۸) تفسیر الکشاف، ۳۸/۱۔

(۶۹) تفسیر الکشاف، ۳۸/۱۔

(۷۰) روح المعانی فی تفسیر القرآن العظیم والسبع المثانی، محمود آلوسی، ۱۱۰/۱۔ آیت ﴿الَّذِينَ يُؤْمِنُونَ بِالْغَيْبِ.....﴾

(۷۱) کتاب التعریفات، للجرجانی اور کشاف اصطلاحات الفنون محمد اعلیٰ التهانوی بذیل تصدیق۔

(۷۲) شرح المقاصد، مسعود بن عمر، التفتازانی، تقسیم العلم الی تصدیق و تصور، ۱۹۸/۱۔

(۷۳) روح المعانی، ۱۱۱/۱ آیت ﴿الَّذِينَ يُؤْمِنُونَ بِالْغَيْبِ وَيُقِيمُونَ الصَّلَاةَ.....﴾

(۷۴) تفسیر روح المعانی فی تفسیر القرآن العظیم والسبع المثانی، ۱۱۰/۱۔ آیت ﴿الَّذِينَ يُؤْمِنُونَ بِالْغَيْبِ وَيُقِيمُونَ الصَّلَاةَ.....﴾

(۷۵) نیز شرح العقائد، ص ۳۹۲۔

(۷۶) تفسیر مفاتیح الغیب، امام فخر الدین رازی، تفسیر آیت ﴿إِنَّ الَّذِينَ كَفَرُوا سَوَاءٌ عَلَيْهِمْ ءَأَنذَرْتَهُمْ.....﴾

(۷۷) تفسیر کبیر، فخر الدین رازی، تفسیر سورة البقرة، آیت ﴿إِنَّ الَّذِينَ كَفَرُوا سَوَاءٌ عَلَيْهِمْ ءَأَنذَرْتَهُمْ أَمْ لَمْ تُنذِرْهُمْ.....﴾

(۷۸) السیرة النبویة لابن هشام، ۳۰۶/۱ تا ۳۱۱، شعر ابی طالب فی معاداة خصومه، دار الریان للتراث، قاہرہ، طبع، ۱۹۸۷/۵۱۴۰۸۔

(۷۹) الاصابہ فی تمييز الصحابة، ۱۱۶/۴، دار احیاء التراث، الطبعة الاولى، ۱۳۲۸ھ۔

(۸۰) تفسیر قرطبی، جزء ۶۔ الانعام: ۲۶، ص ۲۶۱ و ۲۶۲، دار الکتب العلمیة، بیروت۔

(۸۱) فتح الباری شرح صحیح البخاری، کتاب مناقب الانصار، باب قصة ابی طالب، ۲۴۳/۷، دار السلام، ریاض، مطبوعہ ۱۴۲۱ھ/۲۰۰۰ء۔

(۸۲) صحیح البخاری، کتاب بدء الوحی، باب کیف كان بدء الوحی الی رسول الله ﷺ وقول الله عزوجل ذكره انا او حينا اليك كما او حينا الى نوح والنبيين من بعده۔ وصحیح مسلم، باب کتاب

النبي ﷺ الى هرقل يدعوه الى الاسلام۔ وصحيح ابن حبان، باب ذكر وصف كتاب النبي ﷺ۔

(۸۳) فضل الباری شرح صحيح البخاری، علامہ شبیر احمد عثمانی، ۲۴۳/۱۔

(۸۴) المنهاج شرح صحيح مسلم، كتاب الجهاد والسير، باب كتاب النبي ﷺ الى هرقل ملك الشام

يدعوه الى الاسلام، ۳۲۶/۱۱۔ دار المعرفة، بيروت، الطبعة الثالثة، ۱۴۱۷ھ/۱۹۹۶ء۔

(۸۵) كشف الاستار عن زوائد البزار، ذكر نبينا محمد (ﷺ) باب فيما كان عند اهل الكتاب من

علامات نبوته ۱۱۸/۳۔

(۸۶) تفسير قرطبي، جزء ۶، سورة الانعام آيت ۲۶، ص ۲۶۲، دارالكتب العلمية، بيروت۔

(۸۷) السيرة النبوية لابن هشام، شعراي طالب في معاداة خصومه، ۳۱۱/۱۔

(۸۸) صحيح مسلم، كتاب الايمان، باب الدليل على صحة اسلام من حضره الموت، ما لم يشرع في النزع

ونسخ جواز الاستغفار للمشركين۔ وسنن الترمذی، ابواب تفسير القرآن عن رسول الله ﷺ، باب من

سورة القصص۔ ومسند الامام احمد بن حنبل، مسند بنی هاشم ومسند ابی هريرة، رقم الحديث

(۹۳۹۷)۔ وشعب الايمان، الأول من شعب الايمان، ۸۹۔ ودلائل النبوة باب وفاة ابی طالب ۶۲۳۔

(۸۹) تفسير مفاتيح الغيب، سورة البقرة، آيت ﴿الَّذِينَ يُؤْمِنُونَ بِالْغَيْبِ...﴾ والفرق بين الفرق،

عبدالقاهر البغدادي، ص ۱۹۹۔ مطبعة دار الآفاق الجديدة، بيروت۔ جم بن صفوان، فرقة جبرية اس کی

طرف منسوب ہے کیونکہ یہ اس مذہب کا پرزور داعی اور مددگار تھا۔ عقیدہ جبریت کے دوش بدوش وہ چند اور

نظریات کا بھی پرزور مبلغ تھا مثلاً: (۱) جنت اور دوزخ بالآخر فنا ہوں گے، کوئی شے دائمی وابدی نہیں، قرآن

میں جس خلود کا ذکر ہے اس سے مراد طول مدت ہے دوام وبقاء نہیں۔ (۲) ایمان صرف اللہ کی معرفت اور

کفر صرف جہل کا نام ہے۔ بنا بریں جو یہودی نبی کریم ﷺ کے اوصاف سے باخبر تھے وہ مؤمن تھے۔ اس

طرح وہ مشرک جو کمال یقین واذعان آنحضور ﷺ کے اوصاف سے منکر تھے وہ بھی ایمان سے بہرہ ور

تھے۔ بقول جم یقین واذعان معرفت کے بعد پیدا ہوتا ہے۔ جس معرفت کو ایمان سے تعبیر کیا جاتا ہے وہ

معرفت تو یہ ہے جو تصدیق واذعان کی موجب ہو (۳) وہ خلق قرآن کا قائل تھا۔ (۴) وہ اللہ کو اشیاء میں

داخل نہیں سمجھتا تھا اور نہ یہ کہتا کہ خدا زندہ ہے۔ وہ کہتا تھا: میں خدا کو ان صفات سے متصف نہیں کرتا جن کا

اطلاق حوادث پر ہو سکے۔ (۵) وہ بروز قیامت دیدار خداوندی کو تسلیم نہیں کرتا تھا۔

(۹۰) حیات ابی حنیفہ اردو ترجمہ غلام احمد حریری، ملک سز فیصل آباد، ص ۳۴۷ تا ۲۸۲۔

(۹۱) محمد بن کرام کی طرف منسوب ایک گمراہ فرقہ جن کے گمراہ کن افکار و نظریات میں سے چند ایک درج ذیل ہیں:

(۱) معبود کی تجسیم زعم انہ جسم له حدّ ونہایة من تحته والجهة التي منها یلاقی عرشه۔

(۲) ان الله مماس لعرشه وان العرش مکان له یہ اور ان جیسے دیگر عقائد باطلہ کے لیے دیکھئے الفرق بین

الفرق، ص ۲۰۲ تا ۲۱۴۔

(۹۲) الفرق بین الفرق، ص ۲۱۲۔

(۹۳) روح المعانی: مبحث فی الايمان، ج ۱، ص ۱۱۱۔

(۹۴) تفسیر کبیر، سورۃ البقرۃ، آیت ۳۔

(۹۵) مرجعہ کا اطلاق دو فرقوں پر ہوتا ہے (۱) وہ فرقہ جو صحابہ کرام رضی اللہ عنہم کے باہمی اختلافات اور ان تنازعات کے بارے میں جو اُسوی عہد میں ظہور پذیر ہوئے غیر جانبدار تھا (۲) وہ فرقہ جو یہ عقیدہ رکھتا تھا کہ کفر کے ماسوا اللہ تعالیٰ سب گناہ معاف کر دے گا، لہذا ایمان کے ہوتے ہوئے معصیت کا کوئی نقصان نہیں، جیسے کفر کی موجودگی میں طاعت کا کوئی فائدہ نہیں، ایمان و عمل ایک دوسرے سے جدا ہیں۔ ان میں سے بعض فرقے تو اس سے بھی آگے بڑھ کر کہتے تھے کہ ایمان کا تعلق دل سے ہوتا ہے۔ زبان سے کفر کا اعلان کرنے، بتوں کی پرستش کرنے، یہودیت و نصرانیت کا عقیدہ رکھنے اور صلیب کی پوجا کرنے سے بھی ایمان جوں کا توں رہتا ہے۔ اگر کوئی شخص دارالاسلام میں رہتے ہوئے تثلیث کا عقیدہ رکھتا ہو اور اس حالت میں مرجعہ تو وہ خدا کے ہاں مؤمن کامل اور بختی ہوگا۔ ملاحظہ ہو الفصل فی الملل والاهواء والنحل، ابن حزم، ج ۴، ص ۲۰۴۔ بعض مرجعہ یہ کہتے تھے کہ اگر کوئی یہ کہے کہ مجھے معلوم ہے کہ اللہ نے خنزیر کھانا حرام کیا ہے لیکن مجھے یہ معلوم نہیں کہ یہ خنزیر ہے یا بکری یا کچھ اور تو مؤمن رہے گا۔ یا کوئی یوں کہے کہ اللہ نے حج بیت اللہ فرض کیا ہے لیکن مجھے معلوم نہیں کہ کعبہ کہاں واقع ہے، ممکن ہے وہ ہندوستان میں ہو، تو بھی مؤمن ہے، ملاحظہ ہو الملل والنحل (شہرستانی) ج ۱، ص ۲۲۵۔

(۹۶) تفسیر مفاتیح الغیب، امام فخر الدین رازی، تفسیر سورۃ البقرۃ، آیت ۳۔

(۹۷) شرح الفقہ الاکبر، ابو منصور ماتریدی، ص ۵۔

(۹۸) کتاب الأبانة عن اصول الديانة، باب فی ابانة قول اهل الزيغ والبدعة۔

(۹۹) کتاب الأبانة، باب فی ابانة قول اهل الحق والسنة۔

(۱۰۰) الجوهرة المنيفة فی شرح وصية الامام الاعظم ابی حنیفة، ملا حسین بن اسکندر الحنفی، فصل العمل غیر الایمان۔

(۱۰۱) الفرق بین الفرق، عبدالقاهر البغدادی، الفصل الثانی من فصول هذا الباب فی بیان مقالات فرق الخوارج، ص ۵۵۔

(۱۰۲) شرح العقائد النسفیہ، ص ۸۲ المطبع الیوسفی فرنکی محلی۔

(۱۰۳) الفرق بین الفرق، ص ۵۶، ۵۷۔

(۱۰۴) الفرق بین الفرق، ص ۷۵۔

(۱۰۵) چنانچہ عبدالقاهر بغدادی نے لکھا ہے: قالت البيهسية ان من واقع ذنباً لم تشهد عليه بالكفر حتى يرفع

الى الوالى ويحد ولا نسميه قبل الرفع الى الوالى مؤمناً ولا كافراً۔ الفرق بین الفرق، ص ۸۸۔

(۱۰۶) الجوهرة المنيفة فی شرح وصية الامام الاعظم ابی حنیفة، ملا حسین بن اسکندر الحنفی، فصل المؤمن لا يكفر بالفسق۔

(۱۰۷) الفقہ الاکبر مع شرح احمد بن محمد المغنساوی۔

(۱۰۸) الابانة عن اصول الديانة ابو الحسن الاشعري، باب في ابانة قول اهل الحق والسنة. والعقيدة الطحاوية، ص ۱۶۔

(۱۰۹) شرح الفقه الاكبر، ص ۷۔

(۱۱۰) شرح العقائد النسفية، ص ۸۳۔ مطبع يوسف، فرنگی محلی۔

(۱۱۱) كتاب الفقه الاكبر، فصل الفرق بين الاسلام والايمان۔

(۱۱۲) تفسير روح المعاني، تفسير آيت ﴿الَّذِينَ يُؤْمِنُونَ بِالْغَيْبِ...﴾

(۱۱۳) علماء نے کفر کی چار قسمیں بیان کی ہیں: (۱) کفر انکار (۲) کفر جحود (۳) کفر عناد (۴) کفر نفاق۔

کفر انکار: نہ دل میں تصدیق اور نہ زبان سے تسلیم و اقرار، مثلاً عام کافروں کا کفر۔ کفر جحود: دل سے تصدیق اور ایمان کی حقانیت سمجھنا مگر زبان سے انکار، مثلاً اہلبیت کا کفر۔ کفر عناد: دل سے تصدیق اور زبان سے اقرار لیکن شریعت کی التزام طاعت نہیں کرتا۔ استسلام و انقیاد باطنی کو قبول نہیں کرتا، اپنی باگ ڈور رسول ﷺ کے حوالے کرنے کے لیے تیار نہیں، مثلاً ابوطالب اور ہرقل کا کفر۔ کفر نفاق: زبان سے اقرار اور التزام طاعت کا اظہار لیکن دل میں انکار موجود ہو۔

(۱۱۴) العقيدة الطحاوية، ص ۱۸۔

(۱۱۵) كتاب الوصية للامام الاعظم ابی حنیفة، فصل فی حقيقة الايمان۔

(۱۱۶) العقائد النسفية، فصل الفرق بين الايمان والاسلام۔

(۱۱۷) اتحاف السادة المتقين، ج ۲، ص ۲۴۱۔

(۱۱۸) المناقب للمکي، ج ۱، ص ۱۴۵ تا ۱۴۸۔

(۱۱۹) الانتقاد لابن عبدالبر، ص ۱۶۸۔

(۱۲۰) اتحاف السادة المتقين، ج ۲، ص ۲۴۱ تا ۲۴۲۔



جہاد فی سبیل اللہ

اصل حقیقت، اہمیت و لزوم اور مراحل و مدارج

بانی تنظیم اسلامی ڈاکٹر اسرار احمد رحمۃ اللہ علیہ کا ایک جامع خطاب

اشاعت خاص: 40 روپے اشاعت عام: 15 روپے

تعارف و تبصرہ

پروفیسر محمد یونس جنجوعہ

(۱)

نام کتاب : اکلوتا فرزند ذبیح۔ اسحاق یا اسمعیل؟
تصنیف : عبدالستار غوری۔ ڈاکٹر احسان الرحمن غوری

صخامت: 324 صفحات قیمت: 330 روپے ملنے کا پتہ: المورڈ 51۔ کے ماڈل ٹاؤن لاہور

اگر فیصلہ قرآن مجید پر چھوڑا جائے تو وہاں کسی شک و شبہ کی گنجائش نہیں، کیونکہ جب حضرت ابراہیم علیہ السلام کو بیٹے اسحاق علیہ السلام کی خوشخبری سنائی گئی تو یہ بھی بتا دیا گیا کہ اسحاق کے ہاں یعقوب پیدا ہوگا۔ ظاہر ہے کہ اسحاق کے بعد ان کی اولاد کا بھی ذکر ہے تو وہ ذبیح کیسے ہو سکتے ہیں؟ جبکہ بائبل میں اس بات کی بکرا تصریح ہے کہ قربانی اکلوتے بیٹے کی تھی۔ تو یہ حقیقت شک و شبہ سے بالاتر ہے کہ اکلوتے بیٹے اسمعیل ہی تھے، کیونکہ اسحاق اُس وقت پیدا ہوئے جب اسمعیل چودہ سال کے ہو چکے تھے۔ چنانچہ ان تصریحات کے ہوتے ہوئے ہر سلیم الفطرت انسان اس حقیقت کو قبول کر لے گا کہ ذبیح حضرت اسمعیل علیہ السلام ہی تھے۔

فاضل مصنفین نے نہایت عرق ریزی کے ساتھ محنت کر کے تحقیق کا حق ادا کر دیا ہے اور ہر اُس سوراخ کو بند کر دیا ہے جہاں سے شک و شبہ کے در آنے کی ادنیٰ سی گنجائش بھی نکل سکتی تھی۔ فاضل محققین نے اپنا دعویٰ ”اکلوتا فرزند ذبیح اسماعیل“ ناقابل تردید اور محکم دلائل سے بڑی خوبصورتی سے ثابت کیا ہے۔ فریق مخالف کے دعویٰ کے ابطال کے سلسلے میں ان ہی کے لٹریچر اور ذخیرہ علمی سے مسکت جوابات دیے ہیں۔ کتاب نہایت ہی مفید ہے۔ یہودی اور مسیحی کیونٹی میں اس کو عام کرنے کی ضرورت ہے۔ اُمید واثق ہے کہ خالی الذہن ہو کر پڑھنے والا فریق مخالف کا کوئی بھی فرد اُس سے متاثر ہوئے بغیر نہ رہ سکے گا۔

یہ کتاب اپنے موضوع کے اعتبار سے اس قدر جامع ہے کہ نہایت متعصب انسان بھی ذرا سے انصاف کے ساتھ اس کا مطالعہ کرے تو اس پر واضح ہو جائے گا کہ ذبیح حضرت اسمعیل ہی تھے، کیونکہ تمام تائیدی حوالہ جات معیاری اور مستند کتب سے دیے گئے ہیں۔

یہ کتاب اپنے موضوع پر ایک قابل قدر اضافہ ہے۔ اس کی جتنی پذیرائی کی جائے، کم ہے۔ مضبوط جلد و بیڑ کاغذ اور عمدہ طباعت کی حامل یہ کتاب حسن ظاہری کے اعتبار سے بھی لائق تحسین ہے۔